

## فہرست

		اس شمارے میں
۲	محمد بلال	اس شمارے میں
		شہزاد
۳	محمد بلال	سوے حرم
		قرآنیات
۹	جاوید احمد غامدی	البیان: البقرہ ۲: ۴۷-۵۳ (۱۰)
		معارف نبوی
۱۳	طالب محسن	قبولِ اسلام اور مغفرت
۱۹	ساجد حمید	فتنوں سے بچنے کی دعا
		دین و دانش
۲۲	جاوید احمد غامدی	اصول و مبادی (۱۴)
۲۷	جاوید احمد غامدی	قانونِ دعوت (۵)
۵۰	معز امجد / محمد بلال	باغ یا باغات؟
		یستملون
۵۶	معز امجد / محمد رفیع مفتی	شوہر کا مارنے کا اختیار
		تبصرہ کتب
۶۵	عبداللہ عابد	”مولانا غلام رسول مہر اور پاکستان اسکیم“
		ادبیات
۶۸	محمد بلال	سزائے موت (افسانہ)
۷۰	ضیاء الدین نعیم	حدرت ذوالجلال
۷۱	جاوید احمد غامدی	غزل



# اس شمارے میں

ایک نوجوان دین کی طرف راغب ہوا۔ پھر ایک مذہبی فکر سے متاثر ہوا۔ اس کے بعد اس نے اپنی قریبی مسجد کے مولوی صاحب کو بغور سنا تو انھیں شرک اور بدعات کا مبلغ پایا۔

ایک دن نماز کے بعد مولوی صاحب اور ان کے عقیدت مند کچھ بزرگ جو مسجد کی انتظامیہ کے اہم ارکان تھے، مسجد کے اندر بیٹھے ہوئے تھے۔ وہ نوجوان احقاقِ حق اور ابطالِ باطل کے مشن کی تکمیل کے لیے مولوی صاحب کے سامنے بیٹھ گیا۔ اس نے ”گفتگو“ کا آغاز ہی اختلافی مسائل سے کیا۔ حتیٰ کہ ایسے نازک اختلافی مسائل جن کے ساتھ مولوی صاحب کے جذبات وابستہ تھے، اس نے وہ بھی چھیڑ دیے۔ چند لمحوں کے بعد مولوی صاحب کا چہرہ سرخ ہو گیا۔ آواز بلند ہو گئی۔ قریب پڑا ایک ڈنڈا مولوی صاحب نے ہاتھ میں پکڑا اور نوجوان کو مارنے کے لیے ہوا میں لہرایا۔ وہاں بیٹھے لوگ فوراً اٹھے۔ مولوی صاحب کو روکا اور نوجوان کو مسجد سے ”چلے جانے“ کے لیے کہا۔

اس واقعہ میں بظاہر معلوم ہوتا ہے کہ مولوی صاحب تصور وار تھے۔ لیکن اس شمارے میں ”دین و دانش“ کے ذیل میں جاوید احمد صاحب غامدی کی تحریر ”قانونِ دعوت“ کی روشنی میں اس واقعہ کا جائزہ لیا جائے تو معلوم ہوگا کہ صورتِ حال اس کے برعکس تھی۔ تصور واردِ حقیقت نوجوان ہی تھا۔

”الترامِ جماعت“ کے بارے میں ہمارے نقطہ نظر پر مولانا وصی مظہر صاحب ندوی نے اعتراضات کیے تھے۔ ”اشراق“ جون ۱۹۹۹ میں معز امجد صاحب نے ان اعتراضات کا جواب لکھا۔ ندوی صاحب نے اس جواب کے جواب میں ایک تحریر لکھ کر ہمیں ارسال کی ہے۔ ان شاء اللہ اگلے شمارے میں ندوی صاحب کی یہ تازہ تحریر شائع کر دی جائے گی۔

اس کے علاوہ ”شذرات“، ”قرآنیات“، ”معارفِ نبوی“، ”مناجات“، ”یسئلون“، ”تبصرہ کتب“



## سوے حرم

اکیلے بیٹھے علامہ اقبال زار و قطار رو رہے تھے۔ ان کے دوست فقیر سید نجم الدین وہاں آئے۔ علامہ کو اس حال میں دیکھا تو بولے: خیر باشد! گھر میں تو سب لوگ بخیر و عافیت ہیں؟ علامہ بولے: ہاں سب بخیریت ہیں۔ انھوں نے پوچھا: پھر آپ اس طرح کیوں رو رہے ہیں۔ علامہ نے جواب دینے کے بجائے ایک خط ان کی طرف بڑھا دیا جو لندن سے اسی دن ان کے نام آیا تھا۔ یہ خط انگلستان کے ایک نکلسن نامی پروفیسر کی طرف سے تھا جو کیمبرج یونیورسٹی میں معلم شریات تھے۔ خط میں پروفیسر نکلسن نے علامہ سے ان کی ایک فارسی کی کتاب کا ترجمہ کرنے کی اجازت مانگی تھی۔ دوست نے تعجب سے کہا: اس خط میں ایسی کون سی بات ہے کہ تم نے یوں رونا شروع کر دیا؟ تمہیں تو خوش ہونا چاہیے کہ دوسرے ملکوں کے اہل علم تمہارے کلام کو قدر کی نگاہوں سے دیکھتے ہیں اور یورپ کے لوگوں کو بھی اس سے آشنا کرنا چاہتے ہیں۔ علامہ صاحب جو اس وقت مسلسل سر جھکائے بیٹھے تھے انھوں نے سر اٹھا کر اپنے دوست کی طرف دیکھا اور کہنے لگے: مجھے اس بات پر رونا آ گیا کہ جس قوم کے دل میں احساسِ خودی پیدا کرنے کے لیے میں نے یہ کتاب لکھی تھی وہ نہ تو پوری طرح اس کا مطلب سمجھ سکتی ہے اور نہ اس کی قدر کر سکتی ہے، دوسری طرف ولایت والوں کا یہ حال ہے کہ وہ میرے پیغام کو اپنے ملک کے لوگوں تک پہنچانا چاہتے ہیں، حالانکہ یہ کتاب میں نے ان کے لیے نہیں لکھی۔

بسا اوقات ایسا ہوتا ہے کہ ایک بات بظاہر بہت اچھی لگتی ہے لیکن اس پر ذرا گہرائی کے ساتھ غور کیا جائے تو اس کی تہ میں ایک درد انگیز مطلب بھی موجود ہوتا ہے۔ علامہ اقبال کی آنکھوں سے آنسو جو جاری ہوئے اس کی

۲۴ جون ۱۹۹۹ کے روزنامہ ”جنگ“ میں ”ہم تمہارے ساتھ ہیں“ کے عنوان سے جاوید چودھری صاحب کا ایک کالم چھپا۔ اس کالم میں انہوں نے برطانیہ کی سابق وزیراعظم مارگریٹ تھیچر کی ایک کتاب میں سے کچھ اقتباسات نقل کیے ہیں۔ مثال کے طور پر اس ضمن میں جاوید صاحب نے لکھا:

”وزیراعظم کے آفس کے اوپر اس کے لیے ایک چھوٹا سا فلیٹ تھا جس تک پہنچنے کے لیے کوئی لفٹ نہیں

تھی لہذا اسے آنے جانے کے لیے سیڑھیاں استعمال کرنا پڑتی تھیں۔ کچھ تو فلیٹ چھوٹا تھا اور کچھ تھیچر کے پاس

صفائی کے لیے وقت نہیں ہوتا تھا۔ چنانچہ بے ترتیبی اور گندگی کے باعث فلیٹ مزید مختصر دکھائی دیتا تھا۔ تھیچر کو

عام حالات میں تو اس فلیٹ میں کوئی پریشانی نہیں ہوتی تھی لیکن جب کوئی مہمان آجاتا تو اسے فرش پر بکھرے

اخبارات، شاپنگ بیگ، فائلیں اور کاغذات سمیٹتے ہوئے بڑی خفت اٹھانا پڑتی۔ مارگریٹ تھیچر اور ان کا خاوند

اس وزیراعظم ہاؤس میں اکیسے رہتے تھے۔ نوکر کوئی تھا نہیں لہذا سارا کام دونوں کو خود کرنا پڑتا تھا۔ دوپہر کو

جب اسے بھوک لگتی تو وہ بھاگتی ہوئی اوپر آتی، لٹچ تیار کرتی اور کھا کر نیچے آجاتی..... ۱۰ ڈاؤنگ اسٹریٹ کے

ستر اسی ملازمین میں چند ڈپٹی کلرک، کچھ پریس آفیسر، گارڈن رومز گرلز، پارلیمنٹیرین سیکشن کے کچھ لوگ،

خطوط کی سرمیاں بنانے والے آفیسرز، چرچ کے معاملات دیکھنے والے لوگ، پولیٹیکل آفیسرز، پالیسی یونٹ

کے افراد اور قاصد (چپراسی) شامل تھے..... تھیچر کے خیال میں اتنے تھوڑے لوگوں کے ساتھ اتنے بڑے

برطانیہ اور سات براعظموں پر پھیلی دولت مشترکہ کا نظام چلانا بہت مشکل کام تھا۔ وہ بڑی حسرت سے لکھتی

ہے کہ وائٹ ہاؤس میں یہ کام چار سو اور جرمن چانسلری میں پانچ سو آفیسرز انجام دیتے ہیں لیکن ہمیں صرف

ستر اسی افراد ہی سے یہ سارا کام لینا پڑتا ہے..... تھیچر برسوں وزیراعظم کے عہدے پر متمکن رہی، لیکن اس

کے باوجود ۸۰ ملازمین کو ۸۱ نہیں کر سکی۔ ان کی تنخواہوں میں اپنی مرضی سے اضافہ نہیں کر سکی۔ ۱۰ ڈاؤنگ

اسٹریٹ کا بجٹ نہیں بڑھا سکی۔ اسے بھی وہی ایک اور پیسٹریاں کھانا پڑیں جو چرچل کھاتا تھا یا اس سے پہلے کے

وزراے اعظم کو دی جاتی تھیں۔ وہ بھی اسی فلیٹ میں رہی جس میں اب ٹونی بلیر رہتا ہے۔ اسے بھی اپنے

کپڑے، اپنے برتن اسی طرح دھونے پڑتے ہیں جس طرح لارڈ اٹیلی دھوتا تھا۔ اسے اس نظام نے ایک بھی

اضافی سانس نہیں لینے دی۔ اسے اپنی مرضی سے رونے دیا اور نہ سونے، لیکن اس کے مقابلے میں ہماری خوش

قسمتی ملاحظہ فرمائیے اور یہ دیکھیے ہم گریٹ برٹن سے کتنی بڑی سلطنت ہیں۔ ہمارے صاحبان اقتدار کے

اختیارات کی حدود کس قدر وسیع ہیں کہ ہم نے اس بجٹ میں، جی ہاں قومی بجٹ ۲۰۰۰-۱۹۹۹ میں اپنے

وزیراعظم ہاؤس کے بجٹ میں ایک کروڑ ۲۵ لاکھ روپے کا اضافہ کر دیا اور وزیراعظم ہاؤس جس کے اخراجات

میں ۵ کروڑ ۵۸ لاکھ روپے کی بچت کا تخمینہ لگایا گیا تھا!“

وطن عزیز سے محبت رکھنے والے، عدل و انصاف کی حس بیدار رکھنے والے، کچھ سوچنے اور کچھ سمجھنے والے ہر شخص کو یہ کالم اچھا لگے گا۔ میں نے بھی جب یہ کالم پڑھا تو مجھے بھی یہ اچھا لگا کہ ایک غریب اور مقروض ملک کے شاہانہ مزاج رکھنے والے حکمرانوں کو بڑے اچھے انداز سے شرم دلائی گئی ہے۔ لیکن کالم ختم کرنے کے بعد دوسرے ہی لمحے اس کا درد انگیز پہلو سامنے آ گیا۔

اصل میں اس دوسرے لمحے میں میرے ذہن کے پردے پر اسلام کی ابتدائی تاریخ کے بہت سے منظر ابھر آئے تھے۔ کچھ منظر آپ بھی دیکھیے۔ یثرب کی ریاست ہے۔ سیدنا محمد صلی اللہ علیہ وسلم وہاں کے حکمران ہیں۔ مسجد نبوی سے متصل دو مکان اس حکمران کی ازواج کے لیے بنائے گئے ہیں۔ (اس وقت حضرت سودہ اور حضرت عائشہ ہی آپ کے عقدِ نکاح میں ہیں) یہ مکانات کچی اینٹوں کے ہیں۔ مکانات چھ چھ سات سات ہاتھ چوڑے اور دس دس ہاتھ لمبے ہیں۔ چھت اتنی اونچی ہے کہ آدمی کھڑا ہو کر چھت کو چھو لیتا ہے۔

یہ حکمران اپنی پوشاک خود دھوتا، بیوند لگانا ہو تو اپنے ہاتھ سے رفو کرتا اور خادم کے ساتھ ایک برتن میں کھانا کھاتا ہے۔

ایک دفعہ ایک فاقہ زدہ شخص اس حکمران کے گھر آتا ہے اور پکارتا ہے کہ میں سخت بھوکا ہوں۔ حکمران اپنے گھر والوں سے دریافت کرتا ہے کچھ کھانے کو ہے؟ جواب آتا ہے: صرف پانی۔

اس حکمران کے گھر کسی شے کا ذخیرہ نہیں کیا جاتا۔ دودھ مہینے گھر میں آگ نہیں جلتی۔ آئے دن فاقے ہوتے ہیں۔ متواتر دو روز تک جو کی روٹی بھی دسترخوان پر نہیں آتی۔ عام غذا میں کھجوریں ہوتی ہیں اور تکلف کے موقع پر ستو۔

ایک روز حضرت عمر مدینہ کے حکمران کے گھر آتے ہیں تو دیکھتے ہیں کہ وہ کھجور کے پتوں سے بنی ہوئی چارپائی پر لیٹا ہوا ہے۔ پتوں کے نشان اس کے جسم پر پڑ گئے ہیں۔ ادھر ادھر نظر اٹھا کر دیکھا۔ ایک طرف مٹھی بھر جو پڑے ہوئے ہیں۔ حضرت عمر کی آنکھوں سے آنسو جاری ہو جاتے ہیں۔ حکمران رونے کی وجہ دریافت کرتا ہے۔ وہ بولتے ہیں: اس سے بڑھ کر رونے کا اور کیا موقع ہو گا۔ قیصر و کسریٰ عیش و عشرت کی زندگی گزار

رہے ہیں اور آپ اس حال میں۔ حکمران جواب دیتا ہے: کیا تم اس پر راضی نہیں کہ قیصر و کسریٰ دنیا لیں اور ہم آخرت۔

حضرت ابو بکر صدیق حکمران منتخب ہونے کے بعد دوسرے دن کپڑے کی گٹھڑی کندھوں پر اٹھائے، اسے فروخت کرنے نکلتے ہیں۔ حضرت عمر انھیں دیکھتے ہیں اور کہتے ہیں کہ: اب آپ کو مسلمانوں کے کاموں پر توجہ دینی چاہیے۔ وہ حکمران جواب دیتا ہے: پھر بچوں کو کہاں سے کھلاؤں؟ حضرت عمر کہتے ہیں: ابو عبیدہ بن جراح کے پاس چلتے ہیں (ابو عبیدہ اس وقت بیت المال کے ناظم ہیں۔) پھر یہ اصحاب ایک متوسط درجے کے فرد کے اخراجات کا تخمینہ لگا کر اس حکمران کا وظیفہ مقرر کرتے ہیں۔

حضرت عمر حکمران بنتے ہیں۔ معاشرے کے غریب ترین آدمی کی آمدنی کے برابر اپنا وظیفہ خود مقرر کرتے ہیں۔ ان کا لباس اور سفر میں سروسامان اتنی معمولی حیثیت کا ہوتا ہے کہ عوام کو شرم آتی ہے اور اپنی طرف سے ترکی گھوڑا اور عمدہ لباس پیش کرتے ہیں۔ لیکن یہ حکمران وہ پیش کش قبول کرنے سے انکار کر دیتا ہے۔

یہ حکمران ایک دفعہ اپنی ایک تقریر میں عوام سے کہتا ہے: مجھ کو تمہارے مال (یعنی بیت المال) میں اتنا ہی حق ہے جتنا یتیم کے مربی کو یتیم کے مال میں۔ اگر میں دولت مند ہوں گا تو کچھ نہ لوں گا..... میرے اوپر تو لوگوں کے متعدد حقوق ہیں جن کا تمہیں مجھ سے مواخذہ کرنا چاہیے۔ ایک یہ کہ ملک کا خرچ اور مالِ غنیمت بے جا طور پر صرف نہ ہونے پائے..... وہ اپنے ہر عامل سے عہد لیتا ہے کہ وہ ترکی گھوڑے پر سوار نہ ہو گا۔ باریک کپڑا نہ پہنے گا۔ چھنا ہوا آٹا نہ کھائے گا۔ یہ شرطیں پروانہ تقریر میں درج کی جاتی ہیں اور ان کو مجمع عام میں پڑھ کر سنایا جاتا ہے۔

یہ حکمران جب کوئی عامل مقرر کرتا تو اس کے پاس موجود مال و اسباب کی مفصل فہرست تیار کر لیتا ہے۔ اور بعد میں اس مال و اسباب میں غیر معمولی اضافہ دیکھتا ہے تو اس کا مواخذہ کرتا ہے۔

حضرت عمر بن عبدالعزیز، جنہیں بجا طور پر عمر ثانی کہا جاتا ہے، حکمران بننے سے پہلے بڑی امیرانہ زندگی گزارتے ہیں۔ ہر روز نیا اور قیمتی جوڑا تبدیل کرتے اور اعلیٰ گھوڑوں پر سواری کرتے ہیں۔ حکمران منتخب ہوتے ہیں تو سارا سامانِ عیش و عشرت بیت المال میں جمع کر دیتے ہیں۔ یہ حکمران اہلیہ کے گلے میں قیمتی ہار دیکھتا ہے تو اسے کہتا ہے: اگر یہ ہار مجھ سے زیادہ عزیز ہے تو مجھ سے الگ ہو جاؤ۔ اگر میری رفاقت عزیز ہے تو اس ہار کو بیت المال میں جمع کر دو۔ چنانچہ وہ ہار بیت المال میں جمع ہو جاتا ہے۔ یہ حکمران وظیفہ اتنا لیتا ہے کہ بمشکل گزارا

حضرات نے محض اپنے ذوق سے یہ طرز زندگی اختیار کیا تھا۔ نبی کریم صلی اللہ علیہ وسلم مکہ میں جب نبوت کے منصب پر نئے نئے فائز ہوئے تھے (ظاہر ہے اس وقت آپ حکمران نہیں تھے) اس وقت آپ ایک خوش حال آدمی تھے۔ آپ عرب کے ایک بڑے تاجر تھے۔ ایک امیر خاتون کے شوہر تھے۔ آپ نے ان دنوں عرب کے کچھ سرداروں کو گھر پر کھانے پر بلایا اور ساتھ اسلام کی دعوت بھی پیش کی۔ بعد میں کچھ عرب سردار حضور سے متاثر دکھائی دیے تو ابو جہل نے کہا: لگتا ہے، محمد کے پر تکلف کھانے نے تم کو متاثر کر دیا ہے۔

اصل میں حضور صلی اللہ علیہ وسلم نے حکمران کی حیثیت سے یہ طرز زندگی شعوری طور پر اختیار کیا تھا۔ اور اسے ایک اسوۂ حسنہ کی حیثیت سے دوسروں کے سامنے پیش کیا تھا۔ لہذا بعد میں ان کے سچے پیروکار حکمرانوں نے اس اسوۂ حسنہ پر دل و جان سے عمل کیا۔ جو مسلمان حکمران جانتے بوجھتے اس اسوۂ حسنہ پر عمل پیرا نہیں ہیں، ان کے بارے میں اندازہ کیا جاسکتا ہے کہ ان کے محبت رسول کے دعوے میں کتنی حقیقت ہے؟

پاکستانی حکمران مسلمان ہیں۔ اس چیز کا زیادہ امکان ہے کہ وہ تھپڑ سے زیادہ محمد عربی اور صدیق و فاروق سے متاثر ہوں گے۔ لیکن جاوید چودھری صاحب ان کے سامنے تھپڑ کا ”اسوۂ“ پیش کر کے انہیں درست ہونے کی ترغیب دے رہے ہیں۔

اس کا مطلب یہ ہے کہ ہمارے مسلمان اہل دانش اسلام کی قوت تاثیر سے واقف نہیں ہیں یا اس کے قائل نہیں ہیں۔ یا وہ مسلمانوں کے ”فقیر حکمرانوں“ سے واقف نہیں ہیں یا انہیں ”آئیڈیل“ کے طور پر پیش کرنے کے قائل نہیں ہیں۔ اور اگر ہمارے اہل دانش کا خیال ہے کہ موجودہ حکمران اسلام کے ”فقیر حکمرانوں“ کے بجائے مغرب کے ”فقیر حکمرانوں“ سے زیادہ متاثر ہوں گے اس لیے مغرب کو اپنے اصلاحی کام کی ترغیبی بنیاد کے طور پر استعمال کرنا زیادہ موزوں ہوگا تو یہ بات بھی کم درد انگیز نہیں ہے۔

ایک اسکالر سیمونل سنسنن جو کہ عیسائی ہے، اپنی کتاب ”۱۰۰ بڑے آدمی“ میں سرفہرست سیدنا محمد صلی اللہ علیہ وسلم کا اسم گرامی رکھتا ہے اور یہ کہنے پر مجبور ہے کہ ”دنیا کے سب سے بڑے ہادی اور خدا کے آخری پیغمبر محمد (صلی اللہ علیہ وسلم) نے دنیا کے گم راہ انسانوں کو سیدھی راہ دکھائی۔ انسانی عقل کو اوہام کی زنجیروں سے آزاد کرایا، بنی نوع بشر کو ہر قسم کی غلامی سے نجات دلائی اور انسانوں کے درمیان کامل مساوات قائم کی۔ جس کی

اہل اسلام کے لیے دعا ہے کہ یارب:

بھٹکے ہوئے آہو کو پھر سوے حرم لے چل  
اس شہر کے خوگر کو پھر وسعتِ صحرا دے

— محمد بلال

www.al-mawrid.org  
www.javedahmadghamidi.com



"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"



بِسْمِ اللّٰهِ الرَّحْمٰنِ الرَّحِیْمِ

### سورة البقرة

(۱۰)

(گذشتہ سے پیوستہ)

يٰۤاَيُّهَا الَّذِيْنَ اٰمَنُوْا اذْكُرُوْا نِعْمَتِيَ الَّتِيْ اَنْعَمْتُ عَلَيْكُمْ وَاِنِّيْ فَضَّلْتُكُمْ  
عَلَى الْعٰلَمِيْنَ ﴿۱۰﴾ وَاتَّقُوا يَوْمًا لَا تَجْزِيْ نَفْسٌ عَنْ نَّفْسٍ شَيْئًا وَلَا يُقْبَلُ

اے بنی اسرائیل، میری اس نعمت کو یاد کرو جو میں نے تم پر کی تھی<sup>۱۰</sup> اور اس بات کو کہ میں نے تمہیں دنیا والوں پر فضیلت دی تھی،<sup>۱۱</sup> اور اُس دن سے ڈرو<sup>۱۲</sup> جب کوئی کسی کے کچھ بھی کام

۱۰۔ یہود کو از سر نو مخاطب کر کے یہ ایک مرتبہ پھر انہیں بتایا گیا ہے کہ دنیا میں جو کچھ فضیلت بھی تمہیں حاصل رہی ہے، محض اللہ تعالیٰ کی عنایت سے حاصل رہی ہے۔ اس میں نہ تمہارے استحقاق کو کوئی دخل ہے اور نہ تمہاری خاندانی شرافت کو۔ اس لیے اس کے غرور میں مبتلا ہو کر اس دعوت سے منہ نہ موڑو جو اس وقت تمہارے سامنے پیش کی جا رہی ہے۔

۱۱۔ یہ عام کے بعد خاص کا ذکر ہے اور اس اجمال کی وضاحت ہے جو لفظِ نعمت میں موجود ہے۔ فضیلت

سے مراد یہاں قوموں پر حق کی شہادت کا وہی منصب ہے جس پر بنی اسرائیل صدیوں سے فائز رہے ہیں۔  
۱۲۔ یعنی اس دعوت کو قبول کرو اور اس کے معاملے میں اُس دن سے ڈرو جس میں تمہیں اپنے اعمال کی

مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ﴿٢٨﴾  
 وَإِذْ نَجَّيْنَكُمْ مِنَ آلِ فِرْعَوْنَ يَسُومُونَكُمْ سُوءَ الْعَذَابِ يُدَبِّحُونَ  
 أَبْنَاءَكُمْ وَيَسْتَحْيُونَ نِسَاءَكُمْ ۗ وَفِي ذَلِكُمْ بَلَاءٌ مِّن رَّبِّكُمْ عَظِيمٌ ﴿٢٩﴾

نہ آئے گا اور نہ اُس سے کوئی سفارش قبول کی جائے گی اور نہ اُس سے کوئی معاوضہ لیا جائے گا اور نہ  
 لوگوں کو کوئی مدد ہی ملے گی۔ ۱۲۳-۳۷-۳۸

اور یاد کرو جب ہم نے تم کو فرعون کے لوگوں<sup>۱۲۵</sup> سے چھڑایا۔ وہ تمہیں برے عذاب چکھاتے  
 تھے، تمہارے<sup>۱۲۶</sup> بیٹوں کو ذبح کر دیتے تھے اور تمہاری عورتیں جیتی رکھتے تھے<sup>۱۲۷</sup> اور اس میں

جواب دہی کرتی ہے۔

۱۲۳۔ یعنی اس خیال میں نہ رہو کہ تم چونکہ ابراہیم اور اسحاق و یعقوب جیسے انبیا علیہم السلام کی اولاد ہو، اس  
 لیے روزِ قیامت تمہاری نجات کے لیے ان بزرگوں کی نسبت ہی کافی ہے۔ یاد رکھو وہاں عمل کے سوا کوئی چیز  
 بھی تمہارے کام نہ آسکے گی۔

۱۲۵۔ اصل میں لفظ 'آل' استعمال ہوا ہے۔ اس سے مراد محض اولاد نہیں ہوتی، بلکہ عربی زبان میں یہ لفظ  
 کسی بڑے آدمی کی اولاد، قوم قبیلہ اور پیر و کار سب کو شامل ہوتا ہے۔ یہاں اور اس کے بعد تاریخ بنی اسرائیل  
 کے جن واقعات کی طرف اشارات کیے جا رہے ہیں، یہ اُن کی تاریخ کے نہایت مشہور واقعات ہیں جن سے ان کا  
 بچہ بچہ واقف تھا، اس لیے ان کی تفصیل کی ضرورت نہ تھی۔ پھر زمانہ نزولِ قرآن کے بنی اسرائیل چونکہ انھیں  
 اپنا سرمایہٴ فخر و مباہات سمجھتے تھے، اس بنا پر قرآن نے انھیں اس طرح پیش کیا ہے کہ گویا یہ انھی کے ساتھ پیش  
 آئے ہیں۔ اتمامِ حجت کے نقطہ نظر سے یہ اسلوب، اگر غور کیجیے تو نہایت موثر ہے۔

۱۲۶۔ یہ اُس عذاب کی تفصیل ہے جس میں فرعونوں کے ہاتھوں بنی اسرائیل مبتلا ہوئے اور جسے اس آیت  
 میں 'سوء العذاب' سے تعبیر کیا گیا ہے۔

۱۲۷۔ اس میں بلاغت کا یہ نکتہ ملحوظ رہنا چاہیے کہ لڑکوں کو ذبح کرنے کا ذکر بیٹوں کے لفظ سے ہوا ہے اور  
 لڑکیوں کے زندہ رکھنے کا ذکر کرتے ہوئے تمہاری عورتوں کے الفاظ استعمال کیے گئے ہیں۔ پہلی تعبیر، اگر غور

وَإِذْ فَرَقْنَا بِكُمْ الْبَحْرَ فَأَنْجَيْنَاكُمْ وَأَغْرَقْنَا آلَ فِرْعَوْنَ وَأَنْتُمْ  
تَنْظُرُونَ ﴿٥٠﴾

وَإِذْ وَعَدْنَا مُوسَىٰ أَرْبَعِينَ لَيْلَةً ثُمَّ اتَّخَذْتُمُ الْعِجْلَ مِنْ بَعْدِهِ وَأَنْتُمْ  
ظَالِمُونَ ﴿٥١﴾ ثُمَّ عَفَوْنَا عَنْكُمْ مِنْ بَعْدِ ذَلِكَ لَعَلَّكُمْ تَشْكُرُونَ ﴿٥٢﴾

تمہارے پروردگار کی طرف سے تمہاری بڑی آزمائش تھی۔ ۴۹

اور یاد کرو، جب ہم نے تمہیں ساتھ لے کر دریا چیر دیا<sup>۱۲۸</sup> اور اس طرح تمہیں بچا لیا اور تم  
دیکھ رہے تھے کہ فرعون کے لوگوں کو ہم نے (تمہارے سامنے اسی دریا میں) غرق کر دیا۔ ۵۰  
اور یاد کرو، جب ہم نے موسیٰ سے چالیس راتوں کا وعدہ ٹھہرایا<sup>۱۲۹</sup> پھر اُس کے پیچھے تم نے وہ  
بچھڑا<sup>۱۳۰</sup> بنا لیا اور اُس وقت تم اپنی جانوں پر ظلم ڈھا رہے تھے۔ پھر اس کے بعد بھی ہم نے تمہیں

بچھے، تو شفقتِ پدری کا جذبہ ابھارتی ہے اور دوسری غیرت کو حرکت میں لانے کا باعث بنتی ہے۔

۱۲۸۔ یعنی جس طرح کوئی کسی کو گود میں اٹھا کر دریا پار کر دے، اسی طرح ہم نے تمہیں ساتھ لے کر دریا

کو پھاڑتے ہوئے اس کے پار کر دیا۔

۱۲۹۔ یہ اُس وعدے کی طرف اشارہ ہے جو دریا پار کر لینے کے بعد اللہ تعالیٰ نے بنی اسرائیل کو اپنی شریعت  
دینے کے لیے فرمایا۔ چالیس راتوں کی یہ مدت اُس ذہنی اور قلبی تیاری کے لیے تھی جو کتابِ الہی کا حامل بننے  
کے لیے ضروری تھی۔ پہلے یہ وعدہ تیس دنوں کا تھا، لیکن سیدنا موسیٰ علیہ السلام وقتِ مقررہ سے پہلے پہنچ گئے۔  
اُن کی اس جلد بازی کے باعث اللہ تعالیٰ نے ان کی تربیت کے لیے یہ مدت تیس دنوں سے بڑھا کر چالیس دن  
کر دی سورۃ اعراف (۷) کی آیت ۱۴۲ میں اللہ تعالیٰ نے اس کی وضاحت کر دی ہے۔

۱۳۰۔ بائبل کی کتابِ خروج باب ۳۲ میں بچھڑا بنانے کا یہ واقعہ تفصیل کے ساتھ بیان ہوا ہے۔ یہود نے

اگرچہ اس میں سیدنا ہارون علیہ السلام کو بھی ملوث کر دیا ہے، لیکن قرآن نے دوسری جگہ اس کی تردید کر دی ہے:

”Note from Darul Uloom Al-Mawrid, an exclusively published by Ishaq. If anyone wishes to republish  
Ishaq in any form (including on a website), please contact the management of Al-Mawrid on  
info@al-mawrid.org. Content of this journal or its contents can be uploaded exclusively on Al-  
Mawrid.org. سہ کہنے لگے کہ اٹھ ہمارے لیے دیوتا بنا دے جو ہمارے آگے آگے چلے، کیونکہ ہم نہیں جانتے کہ اس

## معاف کر دیا، اس لیے کہ شاید تم شکر کرنے والے بن جاؤ۔ ۵۱-۵۲

مردِ موسیٰ کو جو ہم کو ملکِ مصر سے نکال کر لایا، کیا ہو گیا..... تب خداوند نے موسیٰ سے کہا: نیچے جا کیوں کہ تیرے لوگ جن کو تو ملکِ مصر سے نکال لایا بگڑ گئے ہیں۔ وہ اس راہ سے، جس کا میں نے حکم دیا تھا، بہت جلد پھر گئے ہیں۔ انھوں نے اپنے لیے ڈھالا ہوا مچھڑا بنا لیا اور اُسے پوجا اور اس کے لیے قربانی چڑھا کر یہ بھی کہا کہ اے اسرائیل یہ تیرا وہ دیوتا ہے جو تجھ کو ملکِ مصر سے نکال کر لایا۔ اور خداوند نے موسیٰ سے کہا کہ میں اس قوم کو دیکھتا ہوں کہ یہ گردن کش قوم ہے، اس لیے تو مجھے چھوڑ دے کہ میرا غضب ان پر بھڑکے اور میں ان کو بھسم کر دوں۔“ (۱-۷)

[باقی]





## قبول اسلام اور مغفرت

(مشکوٰۃ المصابیح، حدیث: ۲۸)

وعن عمرو بن العاص قال: اتيت النبي صلى الله عليه وسلم. فقلت: ابسط يمينك فلأبایعک فبسط يمينه، فقبضت يدي. فقال: مالک یا عمرو؟ قلت: اردت ان اشترط. فقال: تشرط ماذا؟ قلت: ان يغفر لي. قال: اما علمت يا عمرو، ان الاسلام يهدم ما كان قبله، وان الهجرة تهدم ما كان قبلها، وان الحج يهدم ما كان قبله.

”حضرت عمرو بن عاص بیان کرتے ہیں کہ میں نبی صلی اللہ علیہ وسلم کے پاس آیا تو میں نے آپ سے درخواست کی: اپنا ہاتھ بڑھائیے تاکہ میں بیعت کروں۔ آپ نے اپنا ہاتھ آگے کر دیا۔ لیکن میں نے اپنا ہاتھ پیچھے کھینچ لیا۔ یہ دیکھ کر آپ نے پوچھا: عمرو، کیا بات ہے؟ میں نے عرض کی: میں شرط کے ساتھ بیعت کرنا چاہتا ہوں۔ میری بات سن کر آپ نے سوال کیا: کیا شرط کرنا چاہتے ہو؟ میں نے عرض کیا: یہ کہ مجھے بخش دیا جائے: آپ نے فرمایا: عمرو، کیا تم نہیں جانتے کہ اسلام جو کچھ اس سے پہلے ہو، اسے مٹا دیتا ہے۔ یہ کہ ہجرت جو کچھ اس سے پہلے ہو، اسے مٹا دیتی ہے۔ یہ کہ حج جو کچھ اس سے پہلے ہو، اسے مٹا دیتا ہے۔“

لغوی بحث

"Note from Publisher: Al-Mawrid is the exclusive publisher of Ishraq. If anyone will publish Ishraq in any format (including on any website), please contact the management of Al-Mawrid on info@al-mawrid.org or 0300-2000000. Exclusively on Al-Mawrid.org, JavedAhmadGhamidi.com and Ghamidi.net"

شبه درست نہیں ہے۔ اس کی وجہ یہ ہے کہ امیہ بن عبد شمس کی اود کے لیے 'العیاص..،' 'العیص' اور 'ابو العیص' وغیرہ کی تعبیریں بھی اختیار کی جاتی ہیں۔ اس سے یہ واضح ہوتا ہے کہ یہ اجوف ہے۔

'فلا بایعک': ایک صورت یہ ہے کہ اس کا 'ل'، تعلیل کا لیا جائے اور اسے مکسور اور 'س' کو مجزوم پڑھا جائے۔ اس صورت میں 'ف'، محض تاکید کے لیے ہوگی۔ دوسری صورت یہ ہے کہ 'ل' کو تاکید کا لیا جائے اور 'ع' کو مضموم پڑھا جائے۔ گویا اصل جملہ 'فانا ابا یعک' ہے اس صورت میں 'ل' زائدہ ہوگا۔ تیسری صورت یہ ہے کہ 'ل' امر کے لیے ہے۔ اس صورت میں 'ل' اور 'ع' دونوں پر جزم پڑھی جائے گی۔ چوتھی صورت یہ ہے کہ 'ل' کو مفتوح اور 'ع' کو مرفوع پڑھا جائے۔ اس صورت میں اصل جملہ 'فانی یا بایعک' ہے۔ ان میں سے سادہ ترین توجیہ وہی ہے جس میں 'ل' کو لام تعلیل لیا گیا ہے۔ اور یہی مرجح ہے۔

'قبضت یدی': میں نے اپنا ہاتھ پیچھے کھینچ لیا۔ اس معنی کے لحاظ سے اس میں 'الی جہتی' کا مفہوم مخدوف ہے۔ سیاق کے مطابق یہ معنی زیادہ موزوں ہیں۔ لغوی اعتبار سے اس کے معنی، 'میں نے اپنا ہاتھ بھینچ لیا' کے ہیں۔

'یہدم': مٹا دینا۔ لفظی معنی 'انہدام' کے ہیں۔ گناہوں کے لیے اس لفظ کا آنا غایت مبالغہ پر دال ہے۔

## متون

دوسرے متون کے مطالعے سے معلوم ہوتا ہے کہ یہ روایت درحقیقت ایک بڑی روایت کا حصہ ہے۔ مسلم کی جس روایت سے صاحب مشکوٰۃ نے روایت کا یہ حصہ نکالا ہے، اس میں آغاز میں حضرت عمرو بن عاص رضی اللہ عنہ کی موت کے موقع پر بے چینی کا ذکر ہوا ہے۔ یہ دیکھ کر ان کے بیٹے نے انھیں نبی صلی اللہ علیہ وسلم کی بشارت یاد دلائی۔ اس پر انھیں اپنے ایمان قبول کرنے کا واقعہ یاد آ گیا اور وہ اسے تفصیل سے بیان کرنے لگے:

”اب میرے نزدیک سب سے بہترین بات یہ اقرار ہے کہ اللہ کے سوا کوئی معبود نہیں اور محمد اللہ کے رسول ہیں۔ لیکن میں تین دور دیکھ چکا ہوں۔ ایک زمانہ تھا کہ میں اللہ کے رسول کی دشمنی میں سب سے آگے تھا۔ اس زمانے میں اگر میں موقع پاتا تو آپ صلی اللہ علیہ وسلم کو زندگی سے محروم کر دیتا۔ میں اگر اسی حالت میں مر جاتا تو میرے لیے جہنم واجب تھی۔ پھر اللہ تعالیٰ نے میرے دل میں ایمان کی جوت جگادی۔ چنانچہ میں حضور کے پاس آیا....! اور مغفرت کی ضمانت کے ساتھ بیعت کر لی۔ حضور سے زیادہ کوئی مجھے عزیز نہ تھا اور

حضور سے زیادہ کسی کی میری نگاہوں میں جلالت نہ تھی۔ میں آپ کو آنکھیں بھر کر دیکھ نہیں سکتا تھا۔ اگر کوئی مجھ سے آپ کے بارے میں پوچھے تو میں کچھ نہیں بتا سکتا کیونکہ میں کبھی آپ کو پوری طرح دیکھ نہیں پایا۔ میں اپنی اسی کیفیت میں دنیا سے رخصت ہو جاتا تو مجھے بخشش کی توقع تھی۔ اب بہت سی باتیں پیش آچکی ہیں۔ چنانچہ جب میں مر جاؤں تو جنازے کے ساتھ کوئی نوحہ گر نہ ہو۔ مجھے دفن کرنے کے بعد اتنی دیر کھڑے رہنا، جتنی دیر میں ایک اونٹ ذبح ہوتا ہے تاکہ میں کچھ مانوس ہو جاؤں اور فرشتوں کے ساتھ اپنے معاملے کو دیکھ لوں۔“ (کتاب الایمان، باب ۵۳)

مسند احمد میں یہ واقعہ ایک دوسری تفصیل کے ساتھ روایت ہوا ہے۔ اس روایت سے معلوم ہوتا ہے کہ حضرت عمرو رضی اللہ عنہ اپنے ایمان لانے کے واقعے کو اپنی معمول کی زندگی میں ایک دوسرے انداز میں بیان کیا کرتے تھے۔ یعنی مسلم کی روایت الگ ہے اور مسند احمد کی روایت الگ۔ مسند احمد کی روایت سے یہ معلوم ہوتا ہے کہ حضرت عمرو کا سینہ ایمان کے لیے کیسے کھلا وہ بیان کرتے ہیں:

”جب ہم لوگ (کفار مکہ) جنگ احزاب سے واپس لوٹے تو قریش کے کچھ لوگ صورتِ حال کا تجزیہ کرنے کے لیے میرے گھر میں جمع ہوئے۔ میں نے انھیں کہا کہ محمد (صلی اللہ علیہ وسلم) کا معاملہ سب معاملوں پر نمایاں طور پر غالب آرہا ہے۔ چنانچہ میں نے ایک تدبیر سوچی ہے۔ تم اس کے بارے میں کیا کہتے ہو۔ انھوں نے مجھ سے میری تدبیر پوچھی تو میں نے بتایا کہ ہمیں نجاشی کے پاس چلے جانا چاہیے۔ اگر محمد غالب آگئے تو ہم نجاشی کے پاس ہوں گے اور ہمیں محمد کے بجائے نجاشی کے تحت رہنا زیادہ پسندیدہ ہوگا۔ اور اگر ہماری قوم غالب آگئی تو ہم جانے پہچانے لوگ ہیں، ہم ان سے بھلائی ہی پائیں گے۔ سب نے اس تجویز کو پسند کیا۔ چنانچہ ہم نے نجاشی کے لیے ہدایہ جمع کیے اور نجاشی کے پاس پہنچ گئے۔ جب ہم محل میں داخل ہوئے تو ہم نے عمرو بن امیہ ضمیری کو، جنھیں حضور نے جعفر اور ان کے ساتھیوں کے سلسلے میں بھیجا تھا، نجاشی سے ملاقات کے لیے جاتے ہوئے دیکھا۔ چنانچہ میں نے اپنے ساتھیوں سے کہا کہ اگر ہماری نجاشی سے ملاقات ہوتی ہے تو میں اس سے اس (عمرو بن امیہ) کو مانگ لوں گا۔ اگر اس نے ہماری بات مان لی تو میں اسے مار دوں گا۔ قریش محمد کے اپنی کومارنے کو ان کی طرف سے بدلہ لینا خیال کریں گے۔ چنانچہ جب ہم نجاشی کے پاس پہنچے، جھک کر سلام کیا، اپنے تحائف پیش کیے اور پھر اس کے سامنے عمرو بن امیہ کے بارے میں اپنی درخواست پیش کی کہ وہ ہمارے دشمن کا پلٹی ہے اسے ہمارے حوالے کر دیجیے تاکہ اسے قتل کر سکیں۔ کیونکہ اس نے ہمارے

معززین اور بہترین لوگ مار ڈالے ہیں۔ یہ سن کر نجاشی غضب ناک ہو گیا۔ اس نے اپنے چہرے پر اس قدر زور سے ہاتھ مارا کہ مجھے لگا اس نے اپنی ناک توڑ لی ہے۔ میں اس قدر گھبرایا کہ اگر زمیں شق ہو جاتی تو اس میں داخل ہو جاتا۔ پھر میں نے کہا: اے بادشاہ، اگر مجھے معلوم ہوتا کہ آپ میرے مطالبے کو اس قدر ناپسند کریں گے، تو میں ہرگز اسے پیش نہ کرتا۔ اس پر نجاشی نے کہا: تم نے اس شخص کے اپیل کو طلب کیا ہے جس پر وہی فرشتہ اترتا ہے جو موسیٰ (علیہ السلام) پر اترتا تھا۔ میں نے پوچھا: اے بادشاہ کیا واقعی معاملہ یہی ہے۔ نجاشی نے کہا، اے عمرو تیرا ناس ہو، میرا کہنا مانو اور اس کی پیروی کرو کیونکہ وہ حق پر ہے اور اپنے مخالفین پر اسی طرح غالب آجائے گا جس طرح موسیٰ فرعون اور اس کے لشکروں پر غالب آگئے تھے۔ میں نے اس سے کہا: مجھ سے اس کی جانب سے اسلام کی بیعت لے لیجیے۔ اس نے کہا: ہاں اور مجھ سے بیعت لے لی۔ پھر میں اپنے ساتھیوں کے پاس آیا اور ان سے اپنا اسلام چھپائے رکھا۔ پھر میں نبی صلی اللہ علیہ وسلم کے پاس اسلام قبول کرنے کے لیے نکلا۔ اس سفر میں میری ملاقات خالد بن ولید سے بھی ہوئی۔ یہ فتح سے کچھ ہی پہلے کا زمانہ ہے۔ خالد مکہ سے نکلے تھے۔ میں نے ان سے پوچھا: ابو سلیمان، کہاں کے ارادے ہیں۔ خالد نے کہا: بخدا، نشان محکم ہو گیا۔ بے شک یہ شخص نبی ہے۔ میں نکلا ہوں تاکہ اسلام قبول کروں۔ آخر کب تک...؟ میں نے کہا: میں بھی اسی غرض سے نکلا ہوں۔ چنانچہ ہم رسول اللہ صلی اللہ علیہ وسلم کی خدمت میں آگئے۔...

یہ دونوں روایات اپنی الگ حیثیت میں مستقل متن کا درجہ رکھتی ہیں۔ ایک سے معلوم ہوتا ہے کہ عمرو بن عاص کے نزدیک ایمان کی حیثیت کیا تھی۔ انھیں اپنی زندگی کے دور جاہلیت سے کس قدر نفرت، دور ایمان سے کس قدر محبت اور بطور خاص نبی صلی اللہ علیہ وسلم کے ساتھ مصاحبت کے زمانے پر کس قدر ناز تھا۔ دوسری روایت سے واضح ہوتا ہے کہ ان کے ایمان لانے کے اسباب کیسے پیدا ہوئے۔ مزید برآں یہ بھی معلوم ہوتا ہے کہ نجاشی کو نبی صلی اللہ علیہ وسلم کی نبوت پر پورا اعتماد تھا۔

اس کے علاوہ روایت میں لفظی اختلافات بھی ہیں۔ مثلاً بعض روایات میں 'تہدم' کے بجائے 'تجب' روایت ہوا ہے۔ اسی طرح بعض روایات میں حضرت عمرو کے شرط ٹھہرانے کا ذکر نہیں ہے۔ یہ دو سرفرق محض راوی کا سہو ہے۔ البتہ پہلے فرق کے معاملے میں اصل متن کو متعین کرنے کا کوئی قرینہ موجود نہیں۔

اسی طرح جن روایات میں حضرت عمرو نے اپنی زندگی کے تین ادوار کا ذکر کیا ہے اور ان میں سے آخری دور

کے بارے میں امید و بیم کی کیفیت ظاہر کی ہے، اس سے ایک طرف تو صحابہ کی اپنے کردار کے بارے میں

غیر معمولی حساسیت معلوم ہوتی ہے اور دوسرے اس دور کی سیاست اور پہلے چار خلفاء کے دور کی سیاست کا جوہری فرق بھی سامنے آتا ہے۔

## معنی

یہ روایت بظاہر یہی معلوم ہوتا ہے صاحبِ مشکوٰۃ نے مسلم کی روایت سے، جس کا ترجمہ ہم نے اوپر درج کر دیا ہے، اقتباس کی ہے۔ روایت کے اس جز میں ایمان اور مغفرت اور نیکیوں اور بخشش کا اصول زیر بحث آیا ہے۔ شارحین کے سامنے یہ سوال ہے کہ آیا گناہوں سے تمام گناہ مراد ہیں یا ان سے محض صغائر مراد ہیں۔ اس معاملے میں وہ اسلام اور حج و ہجرت میں فرق بھی متعین کرتے ہیں۔

اس حصے کا مفہوم متعین کرنے کے دو پہلو ہیں۔ ایک پہلو سے یہ اس عنصر کی علامت ہے جو نبی صلی اللہ علیہ وسلم کی دعوت میں لوگوں میں آخرت کی سچی طلب پیدا کرنے کے حوالے سے موجود تھا۔ یہ روایت جس میں ایک ایسے شخص کے ایمان کا واقعہ زیر بحث ہے جو اپنی حالتِ کفر میں حضور اور ان کے ساتھیوں کا سخت دشمن ہے، لیکن اس کا سینہ جب ایمان کے لیے کھلتا ہے تو اس کی سب سے بڑی غرض اور سب سے بڑا مقصد آخرت کی فلاح بن جاتا ہے۔ دوسرا پہلو مغفرت کے اصول کا ہے۔ اس روایت سے یہ واضح ہوتا ہے کہ حضور اس بات کو ایک اصول کی حیثیت سے پیش کرتے ہیں کہ اسلام لانے سے حالتِ کفر کے اعمال بد معاف ہو جاتے ہیں۔ یہ بات صرف ایمان لانے تک ہی محدود نہیں، بلکہ ہجرت اور حج کو بھی یہی مقام حاصل ہے۔ اس اطلاق سے یہ بات متعین ہوتی ہے کہ بات صرف دو یا تین اعمال تک محدود نہیں ہے بلکہ ایک اصول پر مبنی ہے اور وہ اصول یہ ہے کہ حالتِ کفر سے حالتِ ایمان کا سفر پورے رجوع کے ساتھ ہوتا ہے۔ یعنی یہ اصل میں کامل توبہ ہی کی ایک صورت ہے۔ ایمان نے والا اپنی پہلی روش کو بالکل ختم کر کے ایک نئے ڈھنگ کو اختیار کرتا ہے۔ اسی طرح خدا کی راہ میں ہجرت بھی ایک غیر معمولی واقعہ ہے۔ اس کا مطلب یہ ہے کہ آدمی خدا کے لیے اپنا سب کچھ ترک کرنے پر آمادہ ہو جاتا ہے۔ غور کریں تو معلوم ہوتا ہے توبہ کی حقیقت بھی یہی ہے۔ حج خدا کے گھر کی حاضری ہے۔ یہ حاضری بندہ مومن کے دل میں رجوع الی اللہ کی غیر معمولی کیفیت پیدا کرتی ہے۔ چنانچہ جو حج کرنے کی صحیح توفیق پاتا ہے، اسے کامل توبہ کی توفیق بھی ملتی ہے۔ اس پہلو سے غور کریں تو اعمال میں کبیرہ و

## قرآن سے تعلق

قرآن مجید کا توبہ کا ضابطہ، 'ان الحسنات یذهبن السیئات' کا اصول اور پیغمبروں کا اپنے اوپر ایمان لانے والوں سے مغفرت کا وعدہ، یہ چیزیں اس روایت کے مضمون کو محکم اساس پر استوار کرتی ہیں۔

## کتابیات

مسلم، کتاب الایمان، باب ۵۳ مسند احمد عن عمرو بن عاص۔



www.al-mawrid.org  
www.javedahmadghamidi.com

"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net

سے تفصیل کے لیے دیکھیے: "اشراق" جون ۹۹، ص ۱۶۔

## فتنوں سے بچنے کی دعا

اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ. وَأَعُوذُ بِكَ مِنْ فِتْنَةِ الْمَسِيحِ  
الدَّجَالِ.

وَأَعُوذُ بِكَ مِنْ فِتْنَةِ الْمَحْيَا وَفِتْنَةِ الْمَمَاتِ.

اللَّهُمَّ إِنِّي أَعُوذُ بِكَ مِنَ الْمَأْثِمِ وَالْمَغْرَمِ.

اے اللہ، میں عذابِ قبر سے تیری پناہ چاہتا ہوں، اور میں دجالِ مسیح کے فتنے سے تیری پناہ

چاہتا ہوں۔

میں زندگی اور موت کی آزمائشوں سے تیری پناہ چاہتا ہوں۔

اے اللہ، میں مائثم و مغرم، سے تیری پناہ چاہتا ہوں۔

یہ اصلاً ایک دعا ہے لیکن اس میں جن دو بڑے معاملات کا ذکر ہوا ہے وہ قدرے تفصیل کے متقاضی ہیں: ایک عذابِ قبر اور دوسرے مسیحِ الدجال کا فتنہ۔ یہاں تفصیل سے ان پر بحث کرنے کا موقع نہیں ہے اس لیے ہم اختصار کے ساتھ ان کو بیان کر کے دعا کی اصل غایت کے بیان کی طرف بڑھ جائیں گے۔

عذابِ قبر کے لیے بعض دعاؤں میں فتنۂ قبر کے الفاظ بھی آئے ہیں، چنانچہ عذابِ قبر یا فتنۂ قبر کے دو پہلو ہو سکتے ہیں، ایک یہ کہ موت کے بعد فرشتے جو سوال جواب کریں گے اسی کو فتنۂ قبر قرار دیا گیا ہے۔ اس پہلو سے

دوسرے اس سے یہ مراد ہے کہ ہر مرنے والے کو اس کا ٹھکانا دکھایا جائے گا۔ چنانچہ دوزخیوں کو چونکہ مرنے کے بعد دوزخ دکھائی جائے گی، اس لیے آپ نے یہ دعا کی: مرنے کے بعد اس عذاب سے بچا جس میں مجھے دوزخ دکھائی جائے۔

’المسیح الدجال، کے فتنے سے مراد کسی مسیحی فریب کار (شخص یا قوم) کا برپا کردہ فتنہ ہے۔ معلوم ہوتا ہے کہ یہ فتنہ قربِ قیامت میں برپا ہوگا۔ مسیح کے لفظ سے اشارہ مل رہا ہے کہ یہ سیدنا عیسیٰ علیہ السلام کی نام لیاوا قوم مسیحیوں میں سے ہوگا۔ قرآن سے معلوم ہوتا ہے کہ قربِ قیامت میں یاجوج ماجوج کی اولاد کے ظہور سے ایک فتنہ اٹھے گا۔ اس وقت یاجوج ماجوج کی اولاد کی اکثریت مسیحی ہے۔ اس لیے قرین قیاس یہی ہے کہ مسیح دجال اور یاجوج ماجوج کا فتنہ ایک ہی ہے یا مسیح دجال کا فتنہ یاجوج ماجوج کے فتنہ کا ایک حصہ ہے۔

دجال سے مراد نہایت چابک دستی سے دجل و فریب کرنے والے کے ہیں، جس سے اس فتنے کی نوعیت پر بھی روشنی پڑ رہی ہے کہ اس فتنے میں فریب و دجل سے کام لیا جائے گا۔ لوگ اس کے فریب میں آکر اپنی تہذیب، اپنا دین ایمان سب کچھ کھو بیٹھیں گے۔ اسی لیے نبی صلی اللہ علیہ وسلم نے اس کی اس فتنہ انگیزی سے پناہ مانگی ہے۔

فتنہ حیات سے مراد زندگی میں آنے والے گرم و سرد مواقع اور سخت و نرم امتحانات ہیں جبکہ فتنہ ممات سے مراد موت کے وقت کی آزمائش ہے۔ آدمی جب دنیا سے رخصت ہو گا تو نہ جانے اس پر کیسی حالت ہو مثلاً کوئی انتہائی تکلیف دہ مرض آخری لمحات میں آدمی کے لیے غارت گردین و ایمان ہو سکتا ہے۔ چنانچہ اگر وہ اس موقع پر خدا کے لطف و عنایت سے محروم رہا تو اس بات کا امکان ہے کہ اس کی موت کفر و شرک پر ہو۔ اسی وجہ سے یہ دعا بھی سکھائی گئی ہے کہ اللہ ہمیں حالتِ ایمان پر وفات دے۔ چنانچہ نبی صلی اللہ علیہ وسلم نے اس موقع کے اس فتنے کی آزمائش سے پناہ مانگی ہے کہ آدمی اس میں اگر مبتلا ہو تو اللہ اسے سرخرو کرے۔

دعا کے آخر میں ’ماثم و مغرم‘ سے بھی پناہ طلب کی گئی ہے۔ قرآن مجید میں ’اثم‘ کا لفظ حق تلفی کے معنی میں استعمال ہوا ہے۔ اور ’مغرم‘ کا لفظ ایسے بوجھ اور ذمہ داری کے معنی میں آتا ہے جو ناقابل برداشت ہو جائے۔ بعض اوقات آدمی قرض وغیرہ لے کر اس کے بوجھ تلے ایسا دب جاتا ہے کہ اس سے زندگی بھر نکل نہیں سکتا۔ ایسے بوجھ ایک طرف آدمی کو دوسروں کی نگاہ میں بے وزن بنا دیتے ہیں اور دوسری طرف آدمی خود

دے تو ایسا ہو جاتا ہے کہ جیتے جی مر جاتا ہے۔

نبی اکرم صلی اللہ علیہ وسلم نے 'ماثم و مغرم' کے الفاظ کے استعمال سے ایک ہی حقیقت کے دو پہلوؤں سے پناہ مانگی ہے کہ نہ میں کسی کا حق مارنے والا بنوں اور نہ مجھ پر کسی کا ایسا حق ہی قائم ہو کہ میں اس کے بوجھ تلے دب کر رہ جاؤں۔

www.al-mawrid.org  
www.javedahmadghamidi.com



"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"



## اصول و مبادی

(۱۴)

### مبادی تدبیر قرآن

#### نظم کلام

آٹھویں چیز یہ ہے کہ قرآن کی ہر سورہ کا ایک متعین نظم کلام ہے۔ وہ اللہ تعالیٰ کی طرف سے الگ الگ اور متفرق ہدایات کا کوئی مجموعہ نہیں ہے، بلکہ اس کا ایک موضوع ہے اور اس کی تمام آیتیں نہایت حکیمانہ ترتیب اور مناسبت کے ساتھ اس موضوع سے متعلق ہوتی ہیں۔ سورہ کے اس موضوع کو سامنے رکھ کر جب اس کا مطالعہ کیا جاتا ہے اور موضوع کی رعایت سے اس کا نظام پوری طرح واضح ہو جاتا ہے تو ہم دیکھتے ہیں کہ وہ ایک نہایت حسین وحدت بن جاتی ہے۔ اس نظم کی قدر و قیمت کیا ہے؟ استاذ امام امین احسن اصلاحی لکھتے ہیں:

”نظم کے متعلق یہ خیال بالکل غلط ہے کہ وہ محض علمی لطائف کے قسم کی ایک چیز ہے جس کی قرآن کے

اصل مقصد کے نقطہ نظر سے کوئی خاص قدر و قیمت نہیں ہے۔ ہمارے نزدیک تو اس کی اصل قدر و قیمت یہی

ہے کہ قرآن کے علوم اور اس کی حکمت تک رسائی اگر ہو سکتی ہے تو اس کے واسطے سے ہو سکتی ہے۔ جو شخص

نظم کی رہنمائی کے بغیر قرآن کو پڑھے گا وہ زیادہ سے زیادہ جو حاصل کر سکے گا وہ کچھ منفرد احکام اور مفرد قسم کی

ہدایات ہیں۔

اگرچہ ایک اعلیٰ کتاب کے منفرد احکام اور اس کی مفرد ہدایات کی بھی قدر و قیمت ہے، لیکن آسمان وزمین

کا فرق ہے اس بات میں کہ آپ طب کی کسی کتاب المفردات سے چند جڑی بوٹیوں کے کچھ اثرات و خواص

معلوم کر لیں اور اس بات میں کہ ایک حاذق طبیب ان اجزائے کوئی کیما اثر نسخہ ترتیب دے دے۔ تاج محل کی تعمیر میں جو مسالا استعمال ہوا ہے وہ الگ الگ دنیا کی بہت سی عمارتوں میں استعمال ہوا ہو گا لیکن اس کے باوجود تاج محل دنیا میں ایک ہی ہے۔ میں بلا تشبیہ یہ بات عرض کرتا ہوں کہ قرآن حکیم بھی جن الفاظ اور فقرات سے ترکیب پایا ہے، وہ بہر حال عربی لغت اور عربی زبان ہی سے تعلق رکھنے والے ہیں، لیکن قرآن کی لائوتی ترتیب نے ان کو وہ جمال و کمال بخش دیا ہے کہ اس زمین کی کوئی چیز بھی ان کا مقابلہ نہیں کر سکتی۔

جس طرح خاندانوں کے شجرے ہوتے ہیں اسی طرح نیکیوں اور بدیوں کے بھی شجرے ہیں۔ بعض اوقات ایک نیکی کو ہم معمولی نیکی سمجھتے ہیں حالانکہ اس نیکی کا تعلق نیکیوں کے اس خاندان سے ہوتا ہے جس سے تمام بڑی نیکیوں کی شاخیں پھوٹی ہیں۔ اسی طرح بسا اوقات ایک برائی کو ہم معمولی برائی سمجھتے ہیں، لیکن وہ برائیوں کے اس کنبے سے تعلق رکھنے والی ہوتی ہے جو تمام مہلک بیماریوں کو جنم دینے والا کنبہ ہے۔ جو شخص دین کی حکمت کو سمجھنا چاہے، اس کے لیے ضروری ہے کہ وہ خیر و شر کے ان تمام مراحل و مراتب سے اچھی طرح واقف ہو، ورنہ اندیشہ ہے کہ وہ دق کا پتہ دینے والی بیماری کو نزلے کا پیش خیمہ سمجھ بیٹھے اور نزلے کی آمد آمد کو دق کا مقدمہ اکبیش قرار دے دے۔ قرآن کی یہ حکمت اجزائے کلام سے نہیں بلکہ تمام تر نظم کلام سے واضح ہوتی ہے۔ اگر ایک شخص ایک سورہ کی الگ الگ آیتوں سے تو واقف ہو لیکن سورہ کے اندر ان آیتوں کے باہمی حکیمانہ نظم سے واقف نہ ہو تو اس حکمت سے وہ کبھی آشنا نہیں ہو سکتا۔

اسی طرح قرآن نے مختلف سورتوں میں مختلف اصولی باتوں پر آفاقی و انفسی یا تاریخی دلائل بیان کیے ہیں۔ یہ دلائل نہایت حکیمانہ ترتیب کے ساتھ بیان ہوئے ہیں جس شخص پر یہ ترتیب واضح ہو وہ جب اس سورہ کی تدبر کے ساتھ تلاوت کرتا ہے تو وہ یہ محسوس کرتا ہے کہ زیر بحث موضوع پر اس نے ایک نہایت جامع، مدلل اور شرح صدر بخشندہ والا خطبہ پڑھا ہے۔ اس کے برعکس جو شخص اس ترتیب سے بے خبر ہو وہ اجزائے اسے اگرچہ واقف ہوتا ہے، لیکن اس حکمت سے وہ بالکل ہی محروم رہتا ہے جو اس سورہ میں بیان ہوئی ہوتی ہے۔“

(تدبر قرآن، ج ۱ ص ۲۰-۲۱)

اس کے بعد انھوں نے سیاسی اور اجتماعی پہلو سے نظم کی اہمیت اس طرح واضح کی ہے:

”ہر شخص جانتا ہے کہ اس ملتِ مسلمہ کی شیرازہ بندی قرآن مجید کی جبل اللہ المتین ہی کے ذریعے سے

ہوئی ہے اور تمام مسلمانوں کو یہ ہدایت کی گئی ہے کہ وہ سب مل کر اسی رسمی کو مضبوطی سے پکڑیں اور متفرق نہ ہوں۔ اس ہدایت کا یہ فطری تقاضا ہے کہ ہمارے درمیان جتنے بھی اختلاف پیدا ہوں، ہم ان کے فیصلے کے لیے

رجوع قرآن کی طرف کریں۔ لیکن یہ ہماری بد قسمتی ہے کہ خود قرآن کے بارے میں ہماری رائیں متفق نہیں ہیں۔ ایک ایک آیت کی تاویل میں نہ جانے کتنے اقوال ہیں اور ان اقوال میں سے اکثر ایک دوسرے سے متناقض ہیں لیکن کوئی چیز ہمارے پاس ایسی نہیں ہے جو یہ فیصلہ کر سکے کہ ان میں سے کون سا قول حق ہے۔ کسی کلام کی تاویل میں اختلاف واقع ہو تو اس اختلاف کو رفع کرنے کے لیے سب سے زیادہ اطمینان بخش چیز اس کا سیاق و سباق اور نظام ہی ہو سکتا ہے، لیکن قرآن کے معاملے میں یہ مصیبت ہے کہ لوگ اس کے اندر کسی نظام کے قائل ہی نہیں۔ اس کا نتیجہ یہ ہوا کہ ہمارے ہاں جو اختلاف بھی پیدا ہوا اس نے اپنا مستقل علم گاڑ دیا۔ ہماری فقہ کے بہت سے اختلافات صرف بات کو اس کے سیاق اور نظم میں نہ دیکھنے سے پیدا ہوئے ہیں۔ اگر سیاق و نظم کو ملحوظ رکھا جائے تو اکثر مقامات ایسے ہیں جہاں ایک قول کے سوا کسی دوسرے قول کے لیے گنجائش ہی نہیں نکل سکتی۔

فقہی اختلافات سے زیادہ سنگین معاملہ گمراہ فرقوں کی ضلالتوں کا ہے۔ ہمارے اندر جتنے بھی گمراہ فرقے پیدا ہوئے ہیں، ان میں سے اکثر نے قرآنی آیات ہی کا سہارا لیا ہے۔ ایک آیت کو اس کے سیاق و سباق سے کاٹا اور پھر جو جی میں آیا، اس کے اندر معنی پہنچا دیے۔ ظاہر ہے کہ ایک کلام کو اس کے نظم اور سیاق و سباق سے الگ کر کے اس کے اندر آپ معنی پہنچانے چاہیں تو بہت سے معنی پہنچا سکتے ہیں جن میں سے بعض ایسے بھی ہو سکتے ہیں جن کا تصور اس قول کا کہنے والا کبھی نہیں کر سکتا۔ اگر طوالت کا اندیشہ نہ ہوتا تو میں یہاں بہت سی ایسی آیتوں کا حوالہ دے سکتا ہوں جو تحریروں اور تقریروں میں نہایت غلط بلکہ گمراہ کن معنوں میں استعمال ہو رہی ہیں، لیکن کسی کو بھی یہ توفیق نہیں ہوتی کہ ذرا تکلیف کر کے یہ دیکھ لے کہ آیت کس موقع و محل کی ہے اور اس کا سیاق و سباق کیا ہے۔ قرآن کے معاملے میں، جیسا کہ میں نے عرض کیا، ان کے نزدیک نظم اور موقع و محل کا کوئی سوال ہی سرے سے نہیں ہے۔“ (تدبر قرآن ج ۱ ص ۲۱-۲۲)

اس سے واضح ہے کہ وہ چیز جو قرآن کو برہان قاطع بناتی اور تاویل کے تمام اختلافات ختم کر کے امام فرہادی کے الفاظ میں ’القرآن لا یحتمل الا تاویلاً واحداً‘ کی حقیقت اس سے متعلق ثابت کر دیتی ہے، وہ تنہا نظم ہی ہے۔ استاذ امام اپنی تفسیر ”تدبر قرآن“ کے بارے میں اس حوالے سے لکھتے ہیں:

”میں نے اس تفسیر میں چونکہ نظم کلام کو پوری اہمیت دی ہے، اس وجہ سے ہر جگہ میں نے ایک ہی قول

اختیار کیا ہے، بلکہ اگر میں اس حقیقت کو صحیح لفظوں میں بیان کروں تو مجھے یوں کہنا چاہیے کہ مجھے ایک ہی قول اختیار کرنے پر مجبور ہونا پڑا ہے، کیونکہ نظم کی رعایت کے بعد مختلف وادیوں میں گردش کرنے کا کوئی امکان ہی باقی نہیں رہ جاتا۔ صحیح بات اس طرح منقح ہو کر سامنے آ جاتی ہے کہ آدمی اگر بالکل اندھا بہر امتعصب نہ ہو تو اپنی جان تو قربان کر سکتا ہے، لیکن اس سے انحراف برداشت نہیں کر سکتا۔“ (تدبر قرآن ج ۱ ص ۲۲)

قرآن کا یہی نظم ہے جس کی بنا پر اس نے اپنے مخاطبین کو جب اپنے مانند کوئی کلام لانے کے لیے کہا تو متفرق آیات نہیں، بلکہ ایک یا ایک سے زیادہ سورتیں ہی پیش کرنے کا مطالبہ کیا ہے:

”اور جو کچھ ہم نے اپنے بندے پر نازل کیا ہے،  
وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ  
عَبْدِنَا فَاتَّبُواِ بِسُورَةٍ مِّنْ مِّثْلِهِ  
وَادْعُوا شُهَدَاءَكُمْ مِّنْ دُونِ اللَّهِ إِنْ  
كُنْتُمْ صَادِقِينَ. (البقرہ ۲: ۲۳)

اس کے بارے میں اگر تمہیں کوئی شبہ ہے تو (جاؤ  
اور) اس کے مانند ایک سورہ ہی بلاؤ، اور خدا کو  
چھوڑ کر (اس کے لیے) اپنے سب حمایتی بھی بلاؤ،

اگر تم (اپنے اس گمان میں) سچے ہو۔“

”کیا یہ کہتے ہیں کہ اس نے گھڑ لیا ہے؟ ان سے  
کہو پھر تم بھی ایسی ہی دس سورتیں گھڑی ہوئی  
لے آؤ اور اللہ کے سوا جن کو تم بلا سکتے ہو، انھیں  
بھی بلاؤ، اگر تم سچے ہو۔“

أَمْ يَقُولُونَ أَفَنَرَاهُ قُلٌّ فَأَتُوا بَعْشِرِ  
سُورٍ مِّثْلِهِ مُفْتَرِيَاتٍ وَادْعُوا مَنِ  
اسْتَطَعْتُمْ مِّنْ دُونِ اللَّهِ إِنْ كُنْتُمْ  
صَادِقِينَ. (ہود ۱۱: ۱۳)

مدرسہ فرائی کے ائمہ نے اپنی تفسیروں میں اس نظم کو جس طرح مبرہن کر دیا ہے، اس کے بعد اب اس کے وجود و عدم وجود پر تو کسی بحث کی ضرورت باقی نہیں رہی، لیکن اس کی نوعیت کیا ہے؟ اسے چند نکات کی صورت میں ہم یہاں بیان کیے دیتے ہیں۔

۱۔ ہر سورہ کا ایک موضوع ہوتا ہے جو ان تمام اجزا کے لیے ایک رشتہ وحدت کی حیثیت رکھتا ہے جن سے سورہ میں مضمون کی تالیف ہوتی ہے۔ اسے ہم روح کی طرح سورہ کے پورے وجود میں سرایت کیے ہوئے دیکھتے ہیں۔

۲۔ اصل مضمون کے ساتھ سورہ میں بالعموم ایک تمہید بھی ہوتی ہے اور خاتمہ بھی۔ سورہ کے مضمون کو ہم

وقفوں اور فصول اس کے تغیرات کو نمایاں کرتی ہیں۔ بعض بڑی سورتیں اس کے ساتھ اجزا میں بھی تقسیم کی جاسکتی ہیں۔ تمہید اور خاتمہ کی آیات بھی اسی طرح اپنے مضمون کے لحاظ سے بعض مقامات پر پیروں میں تقسیم ہو جاتی ہیں۔

۳۔ یہ پیرے، فصول اور اجزا ربط آیات کے طریقے پر نہیں، بلکہ تمثیل، تعلیل، تاویل، تکمیل، سوال، جواب، تفریع، نتیجہ، اعتراض، تنبیہ، تقابل، تشابہ، عود الی البدء، استدراک اور اس طرح کے بعض دوسرے پہلوؤں سے باہم دگر متعلق ہوتے اور سورہ کو ایک مربوط کلام بناتے ہیں۔

۴۔ سورہ کا مضمون ان پیروں اور فصول میں تدریجی ارتقا کے ساتھ اپنے اتمام کو پہنچتا ہے۔ چنانچہ اس کے نتیجے میں وہ ایک منفرد اور متعین صورت حاصل کرتی اور اپنے وجود میں ایسی وحدت بن جاتی ہے جو ہر لحاظ سے مستقل بالذات اور کامل ہوتی ہے۔

[باقی]



## قانون دعوت

(نئی اشاعت کے لیے مصنف کی طرف

سے نظر ثانی اور ترمیم و اضافہ کے بعد)

(۵)

### ۶۔ دعوت کا طریق کار

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ، إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ. وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ، وَلَئِنْ صَبَرْتُمْ لَهُوَ خَيْرٌ لِلصَّابِرِينَ.

(النحل: ۱۲۵-۱۲۶)

”اپنے پروردگار کے راستے کی طرف حکمت کے ساتھ دعوت دو اور اچھی نصیحت کے ساتھ اور ان سے بحث کرو اس طریقے سے جو پسندیدہ ہو۔ بے شک، تمہارا پروردگار خوب جانتا ہے ان کو بھی جو اس کی راہ سے بھٹکے ہوئے ہیں اور ان کو بھی جو ہدایت پانے والے ہیں۔ اور اگر بدلہ لو تو اتنا ہی جتنی تکلیف تمہیں پہنچی ہے، اور اگر صبر کرو تو صبر کرنے والوں کے لیے یہ بہت ہی بہتر ہے۔“

سورہ نحل کی ان آیتوں کے مخاطب اگرچہ نبی صلی اللہ علیہ وسلم اور آپ کے صحابہ ہیں اور اس لحاظ سے یہ

"Note from Publisher: Al-Mawrid is the exclusive publisher of Ishraq. If anyone wishes to republish Ishraq, they must contact the publisher at info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"

کرنے والے اگر کسی خطہ ارض میں سیاسی اقتدار کے حامل نہیں ہیں تو اس کی ہر صورت کے لیے طریق کار کا اصل اصول یہی آیتیں ہیں۔ ان پر غور کیجیے، اللہ تعالیٰ کا جو حکم ان میں بیان ہوا ہے، وہ درج ذیل نکات پر مبنی ہے:

ایک یہ کہ دعوت ہمیشہ حکمت و موعظت اور مجادلہ احسن کے اسلوب میں پیش کرنی چاہیے۔ حکمت سے مراد ان آیات میں دلائل و براہین ہیں اور موعظتِ حسنہ سے درد مندانہ تذکیر و نصیحت۔ مدعا یہ ہے کہ داعی جو بات بھی کہے وہ دلیل و برہان اور علم و عقل کی روشنی میں کہے اور اس کا انداز چڑھ دوڑنے اور دھونس جمانے کا نہیں، بلکہ خیر خواہی اور شفقت و محبت کے ساتھ توجہ دلانے کا ہونا چاہیے، یہاں تک کہ بحث و مباحثہ کی نوبت بھی اگر آجائے تو اس کے لیے پسندیدہ طریقے اختیار کیے جائیں اور اس کے جواب میں حریف اشتعال انگیزی پر اتر آئے تو اس کی اینٹ کا جواب پتھر سے دینے کے بجائے داعی حق ہمیشہ مہذب اور شلیستہ ہی رہے۔

دوسرے یہ کہ داعی کی ذمہ داری صرف دعوت تک محدود ہے۔ یعنی بات پہنچادی جائے حق کو ہر پہلو سے واضح کر دیا جائے اور ترغیب و تلقین میں اپنی طرف سے کوئی کسر نہ اٹھا رکھی جائے۔ اس نے اگر اپنا یہ فرض صحیح طریقے سے ادا کر دیا تو وہ اپنی ذمہ داری سے سبک دوش ہوا۔ لوگوں کی ہدایت و ضلالت کا معاملہ اللہ تعالیٰ نے اپنے ہاتھ میں لے رکھا ہے۔ وہ ان کو بھی جانتا ہے جو اس کی راہ سے بھٹکے ہوئے ہیں اور ان کو بھی جو ہدایت پانے والے ہیں، لہذا ہر ایک کے ساتھ وہی معاملہ کرے گا جس کا وہ مستحق ہوگا۔ داعی کو نہ داروغہ بننا چاہیے، نہ اپنے مخاطبین کے لیے جنت اور جہنم کے فیصلے صادر کرنے چاہئیں۔ یہ سب معاملات اللہ تعالیٰ سے متعلق ہیں۔ اس کی ذمہ داری صرف ابلاغ ہے۔ اُسے چاہیے کہ اپنی اس ذمہ داری سے ہرگز کوئی تجاوز نہ کرے۔

نبی صلی اللہ علیہ وسلم کی دعوت میں یہ حقیقت قرآن مجید نے بعض دوسرے مقامات پر اس طرح واضح کی ہے:

”تم جن کو چاہو، انھیں ہدایت نہیں دے سکتے، بلکہ اللہ ہی جنھیں چاہتا ہے (اپنے قانون کے مطابق) ہدایت دیتا ہے اور وہی بہتر جانتا ہے ان کو جو ہدایت پانے والے ہیں۔“

إِنَّكَ لَا تَهْدِي مَنْ أَحْبَبْتَ وَلَكِنَّ  
اللَّهَ يَهْدِي مَنْ يَشَاءُ وَهُوَ أَعْلَمُ  
بِالْمُهْتَدِينَ. (التقص ۲۸: ۵۶)

”تم اگر ان کی ہدایت کے لیے حریص ہو تو

إِنْ تَحْرِصْ عَلَىٰ هُدَاهُمْ فَإِنَّ اللَّهَ لَا

(تم پر واضح ہونا چاہیے کہ) اللہ ان کو ہدایت نہیں دیا کرتا جنھیں وہ (اپنے قانون کے مطابق)

يَهْدِي مَنْ يُضِلُّ وَمَا لَهُمْ مِنْ نَصْرِينَ. (المحل ۱۶: ۳۷)

(گمراہ کر دیتا ہے اور اس طرح کے لوگوں کا کوئی مددگار نہیں ہوتا۔“

”تم بس اُس چیز کی پیروی کرو جو تمہارے پروردگار کی طرف سے تم پر وحی کی گئی ہے۔ اُس کے سوا کوئی اللہ نہیں، اور ان مشرکوں سے اعراض کرو اور (جان لو کہ) اگر اللہ چاہتا تو یہ شرک نہ کرتے اور (یہ بھی کہ) ہم نے تم کو ان پر نگران نہیں بنایا اور نہ تم ان کے ضامن ہو۔“

اتَّبِعْ مَا أُوحِيَ إِلَيْكَ مِنْ رَبِّكَ، لَا إِلَهَ إِلَّا هُوَ، وَأَعْرِضْ عَنِ الْمُشْرِكِينَ. وَلَوْ شَاءَ اللَّهُ مَا أَشْرَكُوا، وَمَا جَعَلْنَاكَ عَلَيْهِمْ حَفِيظًا، وَمَا أَنْتَ عَلَيْهِمْ بِوَكِيلٍ. (الانعام ۶: ۱۰۶-۱۰۷)

”تم یاد دہانی کر دو، (اے پیغمبر)، تم بس یاد دہانی کرنے والے ہی ہو، تم ان پر کوئی داروغہ نہیں ہو۔“

فَذَكِّرْ، إِنَّمَا أَنْتَ مُذَكِّرٌ. لَسْتَ عَلَيْهِمْ بِمُصَيِّطٍ. (الغاشیہ ۸۸: ۲۱-۲۲)

”سو تم پر صرف پہنچا دینے کی ذمہ داری ہے اور (ان کا) حساب تو ہمیں ہی لینا ہے۔“

فَإِنَّمَا عَلَيْكَ الْبَلْغُ وَعَلَيْنَا الْحِسَابُ. (الرعد ۱۳: ۴۰)

تیسرے یہ کہ دعوت کے مخاطبین اگر ظلم و زیادتی اور ایذا رسانی پر اتر آئیں تو داعی کو اخلاقی حدود کے اندر رہتے ہوئے اتنا بدلہ لینے کا حق ہے جتنی تکلیف اسے پہنچائی گئی ہے، لیکن اللہ تعالیٰ کو پسند یہی ہے کہ صبر سے کام لیا جائے۔ اس صبر کے معنی یہ ہیں کہ حق کے داعی ہر اذیت برداشت کر لیں، لیکن نہ انتقام کے لیے کوئی اقدام کریں، نہ مصیبتوں اور تکلیفوں سے گھبرا کر اپنے موقف میں کوئی ترمیم و تغیر کرنے کے لیے تیار ہوں۔ اس موقع پر صبر کرنے والوں کے لیے بڑی نعمت کا وعدہ ہے۔ اس کا نتیجہ دنیا میں بھی ان کے لیے بہترین صورت میں ظاہر ہو گا اور قیامت میں بھی خدا نے چاہا تو وہ اس کے بہترین نتائج دیکھیں گے۔ قرآن نے ایک دوسرے مقام پر دعوت کی جدوجہد میں برائی کا بدلہ نہ لینے اور اس کے مقابلے میں بھلائی کا رویہ اختیار کرنے کی یہ تعلیم اس طرح دی ہے:

وَلَا تَسْتَوِي الْحَسَنَةُ وَلَا السَّيِّئَةُ ۗ ”اور بھلائی اور برائی یکساں نہیں ہیں۔ تم برائی اِدْفَعْ بِأَلَّتِي هِيَ أَحْسَنُ فَإِذَا الَّذِي

وہی جس کے اور تمہارے درمیان عداوت تھی، وہ گویا ایک سرگرم دوست ہے۔ اور (یاد رکھو کہ) یہ دانش نہیں ملتی، مگر اُن کو جو صبر کریں اور نہیں ملتی، مگر اُن کو جو بڑے نصیب والے ہوتے ہیں، اور اگر تم (اس معاملے میں) شیطان کی طرف سے کوئی اکساہٹ محسوس کرو تو اللہ کی پناہ چاہو۔ بے شک، وہ سننے والا ہے، جاننے والا ہے۔“

بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ.  
وَمَا يُلْقِيهَا إِلَّا الَّذِينَ صَبَرُوا وَمَا يُلْقِيهَا إِلَّا ذُو حَظٍّ عَظِيمٍ. وَإِنَّمَا يَنزِعَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ، إِنَّهُ هُوَ السَّمِيعُ الْعَلِيمُ.  
(الحم السجده ۴۱: ۳۴-۳۶)

یہ چیز، ظاہر ہے کہ اسی وقت حاصل ہو سکتی ہے، جب حق کے داعی پہلے ہی قدم پر اس حقیقت کو سمجھ کر میدان میں اتریں کہ اس راہ میں آزمائش کے بعض ایسے مراحل بھی آتے ہیں، جب مال لٹتا، باغات اجڑتے، مصائب ٹوٹتے، دست و بازو قلم ہوتے، سر جاتا اور جان جان آفریں کے سپرد کرنا پڑتی ہے؛ جب ترغیب و ترہیب کے سب حربوں کا رخ تہمات داعی حق کے سینے کی طرف ہو جاتا اور خوف و طمع کے سارے انداز تہا اسی کو اس راہ سے ہٹانے کے لیے وقف ہو جاتے ہیں، جب اُس کو حوالہ زندان کیا جاتا، اس کی پیٹھ پر تازیانے برستے، اس کے جوڑ بند الگ کر دیے جاتے، اسے کیچڑ بھرے حوض میں لٹکا دیا جاتا، اسے عین ”مقدس“ اور ”قربان گاہ“ کے درمیان سنگ سار کر دیا جاتا اور اس کا سر قلم کر کے رقا صاؤں کے حضور میں پیش کر دیا جاتا ہے اور اس یقین کے ساتھ اتریں کہ جس مالک نے ان کو ہدایت بخشی ہے اور اس دعوت کی ذمہ داری اُن پر عائد کی ہے، وہ اس راہ کے تمام عقبات میں اُن کی مدد بھی ضرور کرے گا:

”اور ہم کیوں نہ اللہ پر بھروسہ رکھیں، جب کہ اُس نے ہم کو ہماری راہیں دکھائی ہیں، اور تم جو اذیتیں بھی ہمیں پہنچاؤ گے، ہم ان پر صبر کریں گے، اور (ہمیں معلوم ہے کہ) بھروسہ کرنے والوں کو اللہ ہی پر بھروسہ کرنا چاہیے۔“

وَمَا لَنَا أَلَّا نَتَوَكَّلَ عَلَى اللَّهِ وَقَدْ هَدَانَا  
سُبُلَنَا، وَلَنَصْبِرَنَّ عَلَىٰ مَا أَدْبَأْتُمُونَا،  
وَعَلَى اللَّهِ فَلْيَتَوَكَّلِ الْمُتَوَكِّلُونَ.  
(ابراہیم ۱۴: ۱۲)

دعوتِ دین کے لیے یہی تین چیزیں لائحہ عمل کی اساس ہیں۔ ان میں سے آخری دو تو اس سے زیادہ کسی

تفصیل کا تقاضا نہیں کرتیں، لیکن حکمت و موعظت کے ساتھ دعوت پیش کرنے کے چند لوازم ہیں۔ جن کا ماخذ دعوتِ حق میں انبیاء علیہم السلام کا اسوہ ہے۔ انھیں ہم کسی قدر تفصیل کے ساتھ یہاں بیان کریں گے۔

## ذہنی استعداد کا لحاظ

پہلی چیز یہ ہے کہ دعوت ہر داعی حق کو اپنے مخاطبین کی ذہنی استعداد کے لحاظ سے پیش کرنی چاہیے۔ وہ لوگ جو دین کے مبادی ہی سے ناواقف ہوں، انھیں وہ اصولی تعلیمات نہیں بتائی جاسکتیں جو ان مبادی سے پیدا ہوتی ہیں اور جو ابھی اصولی تعلیمات ہی کو سمجھ رہے ہوں، ان کے سامنے تفصیلات و لوازم اور جزئیات و فروع کو پیش کر دینا کسی طرح موزوں نہیں ہے۔ دین میں فلسفہ و حکمت کے مباحث اگر عوام کے سامنے پیش نہیں ہو سکتے تو ان سے تعرض کیے بغیر قانون و شریعت کی تفصیلات اہل دانش کے دلوں میں بھی نہیں اتر سکتیں۔

استاذ امام لکھتے ہیں:

”جو لوگ دین کے اس نظام کو اور انبیاء کرام کے اس طریق دعوت کی خوبیوں کو نہیں سمجھتے، وہ معرفت الہی پیدا کرنے سے پہلے لوگوں کو نہ صرف فرض نمازوں، بلکہ تہجد اور اشراق تک کا پابند بنانا چاہتے ہیں۔ وہ نبی کی ضرورت اور اس کی اطاعت و پیروی کا اعتقاد پیدا کرنے سے پہلے لوگوں کی ڈاڑھیوں، لبوں اور پانچاموں کی پیمائش کرتے پھرتے ہیں۔ وہ آخرت پر سچا اور پکا ایمان پیدا کرنے سے پہلے لوگوں پر خشیت، تقویٰ، تواضع اور فروتنی کا جمال دیکھنا چاہتے ہیں۔ ان کی الٹی کوششوں سے ایک حد تک ڈاڑھیاں لمبی تو ہو جاتی ہیں، ازاریں اپنے حد کے اندر تو آ جاتی ہیں، چلنے پھرنے، اٹھنے بیٹھنے، ہنسنے بولنے، ہر چیز میں ایک مصنوعی مسکینی تو نمایاں ہو جاتی ہے، کھانے پینے، کھانسنے اور چھینکنے، ہر چیز میں پابندی سنت کا التزام و اہتمام بظاہر پیدا تو ہو جاتا ہے، لیکن چونکہ یہ سب کچھ غیر عقلی اور غیر فطری طریقہ سے پیدا کیا جاتا ہے، اس وجہ سے اس تمام ہمہہ تقویٰ کی حقیقت اس سے زیادہ کچھ نہیں ہوتی کہ مجھڑ چھانے جاتے ہیں اور اونٹ نلگے جاتے ہیں۔“

یہی چیز ان لوگوں کی تربیت میں بھی ملحوظ رکھنی چاہیے جو دعوت قبول کر لیں۔ نبی صلی اللہ علیہ وسلم کی سیرت کا مطالعہ کرنے سے معلوم ہوتا ہے کہ آپ صدیق و فاروق، عثمان و علی، معاذ بن جبل، سعد بن معاذ، زید بن ثابت، جابر بن عبد اللہ، عبد اللہ بن مسعود اور اس طرح کے دوسرے اکابر صحابہ کو جن چیزوں کی طرف توجہ دلاتے، جن معاملات پر ان کا محاسبہ کرتے اور ان سے جو باتیں کہتے، وہ عام صحابہ سے نہیں کہتے تھے۔ ایک بدو کو آپ جس طریقے سے دین سمجھاتے تھے وہ اس سے بالکل مختلف ہوتا تھا جو طریقہ آپ ان اکابر کے ساتھ اختیار فرماتے تھے۔ تنہا معاذ بن جبل اور ابوذر غفاری کے ساتھ آپ کے معاملات کا مطالعہ کرنے سے یہ بات

بالکل واضح ہو جاتی ہے کہ اس معاملے میں آپ کن چیزوں کی رعایت ملحوظ رکھتے تھے۔

اسی کا ایک پہلو یہ بھی ہے کہ لوگوں کو جو چیز بھی سکھائی جائے، رفتہ رفتہ اور درجہ بدرجہ سکھائی جائے تاکہ وہ ان کے دل و دماغ میں اترے اور ان کے عمل کا حصہ بنے، وہ جتنا پائیں، اسے اپنے اندر پختہ کر لیں تو انھیں مزید کچھ دیا جائے اور اس طرح دیا جائے کہ وہ نہ کمزوروں پر بوجھ بنے اور نہ زیادہ صلاحیت والوں کے شوقِ طلب کو سرد کر دینے کا باعث بن جائے۔ استاذ امام امین احسن اصلاحی نے اس کی وضاحت میں لکھا ہے:

”ایک داعی حق کے کام کی صحیح مثال ایک دہقان کے کام سے دی جاسکتی ہے۔ جس طرح اس کا مقصد صرف اتنی سی بات سے حاصل نہیں ہو سکتا کہ کچھ بیج کسی زمین میں ڈال کر فارغ ہو بیٹھے اسی طرح ایک داعی حق کا کام بھی صرف اتنے سے انجام نہیں پاسکتا کہ وہ لوگوں کو کچھ وعظنا کر سورهے۔ بلکہ اس کے مقصد کی تکمیل کے لیے ضروری ہے کہ اس کے اندر اپنی پھیلائی ہوئی دعوت کے ساتھ وہی لگاؤ ہو جو ایک فرض شناس کسان کو اپنے بوئے ہوئے بیج کے ساتھ ہوتا ہے۔ جس طرح کسان نگرانی کرتا ہے کہ بیج زمین میں جڑ پکڑے، اس کو صحیح وقت پر پانی ملے، موسم کی ناسازگاریوں سے محفوظ رہے، صحیح طور پر نشوونما پائے، بے گانہ سبزے اس کی ترقی میں مزاحمت نہ ہوں، فضا کے چرندوں اور زمین کے چرندوں کی تاخت سے وہ سلامت رہے۔ اور جب ایک مدت تک اس دھن میں اپنے دن کے اطمینان اور رات کے سکون کو وہ درہم برہم رکھتا ہے، لگاتار محنت اور مسلسل نگہداشت کرتا ہے، تب جا کر کہیں اپنی محنت کا پھل پاتا ہے۔ اسی طرح ایک داعی حق کو بھی اسی صورت میں اپنی دعوت کو پھولتے پھلتے دیکھنا نصیب ہوتا ہے جب وہ دعوت کے ساتھ ساتھ تربیت کی جانکاہیوں کے ایک طویل سلسلہ کو جھیلنے کی قابلیت اور ہمت رکھتا ہو۔ ورنہ جس طرح ایک غافل کسان کے بوئے ہوئے بیج زمین اور موسم کی بے مہربانیوں اور چرند و پرند کی ترکتازیوں کی نذر ہو جاتے ہیں، اسی طرح ایک داعی کی دعوت بھی صدا بصر اہو کے رہ جاتی ہے۔“

اللہ تعالیٰ نے فرمایا ہے کہ اس نے اپنی کتاب کے نازل کرنے میں تدریج کا جو طریقہ اختیار کیا، وہ اسی مقصد

کے تحت اختیار کیا۔ سورہ اسراء میں ہے:

”اور ہم نے اس قرآن کو تو اس لیے تھوڑا تھوڑا  
وَقْرَأْنَا فَرَقْنَاهُ لِتَقْرَأَهُ عَلَى النَّاسِ عَلَى  
مَكْثٍ وَنَزَّلْنَاهُ تَنْزِيلًا. (۱۷: ۱۰۶)“

کر کے اتارا ہے کہ تم اسے ٹھیر ٹھیر کر لوگوں کو

سناؤ اور ہم نے اس کو بڑے اہتمام کے ساتھ اتارا ہے۔“

”اور ان کافروں نے کہا: اس شخص پر سارا قرآن ایک ہی وقت میں کیوں نہیں اتار دیا گیا؟ ہم نے ایسا ہی کیا ہے، اس لیے کہ اس کے ذریعے سے ہم تمہارے دل کو مضبوط کریں اور (یہی وجہ ہے کہ) ہم نے اسے ٹھیر ٹھیر کر پڑھا ہے۔“

اسی طرح سورہ فرقان میں فرمایا ہے:

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَّاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلاً. (۲۵:۳۲)

ام المؤمنین سیدہ عائشہ اس کی وضاحت میں فرماتی ہیں:

”سب سے پہلی چیز جو قرآن مجید میں نازل ہوئی، وہ ”مفصل“ کی ایک سورہ ہے جس میں جنت اور دوزخ کا ذکر ہے، یہاں تک کہ جب لوگ اسلام کے دائرے میں آگئے، تب حلت و حرمت کے احکام نازل ہوئے، اور (واقعہ یہ ہے کہ) اگر شروع ہی میں یہ حکم آجاتا کہ شراب نہ پیو، تو لوگ کہتے کہ ہم ہرگز شراب نہ چھوڑیں گے اور اگر یہ حکم اترتا کہ زنا نہ کرو، تو وہ کہتے کہ ہم ہرگز زنا نہ چھوڑیں گے۔“

انما نزل اول ما نزل منه سورة من المفصل فيها ذكر الجنة والنار، حتى اذا اثناب الناس الى الاسلام، نزل الحلال و الحرام، ولو نزل اول شئ لا تشربوا الخمر لقالوا: لا ندع الخمر ابدا اولو نزل: لا تزنوا، لقالوا: لا ندع الزنا ابدا. (بخاری، کتاب فضائل القرآن)

## نفسیات کا لحاظ

دوسری چیز یہ ہے کہ ذہنی استعداد کے ساتھ مخاطبین کی نفسیات کا لحاظ بھی رکھنا چاہیے۔ جس طرح بے موسم کی بارش زمین کے لیے بے اثر رہتی، بلکہ بعض اوقات الٹا باعث نقصان ہو جاتی ہے، اسی طرح دل و دماغ کی مختلف حالتوں کا اندازہ کیے بغیر اگر کوئی دعوت پیش کی جائے تو وہ بھی قلوب و اذہان میں جگہ پیدا نہیں کرتی۔

جائے گا، بلکہ یہ بھی دیکھنا چاہیے کہ جو لوگ اس حق کے مخاطب ہیں، وہ نفسیاتی نقطہ نظر سے بھی کیا اس کو سننے اور سمجھنے کے لیے تیار ہیں۔

اس سلسلے میں جو معاملات ایک داعی حق کو پیش آتے ہیں، وہ سب تو یہاں بیان نہیں کیے جاسکتے، تاہم اس سے متعلق جو اصولی باتیں قرآن و حدیث سے معلوم ہوتی ہیں، وہ ہم یہاں واضح کیے دیتے ہیں:

۱۔ دین کی جو بات بھی لوگوں کے سامنے پیش کی جائے، اس کو ہمیشہ اس پہلو سے پیش کرنا چاہیے جس سے مخاطب نفرت اور اجنبیت کے بجائے انس اور سہولت محسوس کرے۔ ایک ہی چیز بعض اعتبار سے سہل اور بعض اعتبار سے مشکل ہوتی ہے۔ دعوت کی ابتدا میں اگر اس کے وہی پہلو نمایاں کیے جائیں جو بے گانہ سے بے گانہ لوگوں کے لیے بھی اپنے اندر دلاویزی کا بہت کچھ سامان رکھتے ہیں تو بعد میں یہ توقع کی جاسکتی ہے کہ وہ اپنے طبائع سے بظاہر ناموافق چیزوں کو بھی بتدریج قبول کر لیں گے۔ نبی صلی اللہ علیہ وسلم کا ارشاد ہے:

’بشروا ولا تنفروا‘<sup>۱</sup> (لوگوں کو خوش خبری دو، ان میں نفرت نہ پھیلاؤ)۔ چنانچہ بطور اصول فرمایا ہے:

فانما بعثتم میسرین ولم تبعثوا دشواری پیدا کرنے والے بنا کر بھیجے گئے،  
معسرین۔ (بخاری، کتاب الوضو)

۲۔ اپنے مخاطب کے معتقدات کی تردید اور اس کی محبوب شخصیتوں پر تنقید میں بھی ایسا سلوب اختیار نہیں کرنا چاہیے جو اس کے اندر حمیت جاہلی کے بھڑکنے کا باعث بن جائے۔ اپنی گفتگو میں یہ بات خاص طور پر ملحوظ رکھنی چاہیے کہ اپنے اور مخاطبین کے اکابر میں ترجیح و تفضیل کی بحثوں سے جہاں تک ہو سکے گریز کیا جائے اور سارا زور اپنے نقطہ نظر کی وضاحت اور اپنے مقصد کو پانے ہی پر صرف کیا جائے۔ حق پرستی کے جوش اور باطل کی تردید کے جذبہ سے مغلوب ہو کر کوئی ایسی بات نہیں کرنی چاہیے جو مخاطب کو اندھا بہرا کر دے اور جو اینٹ پتھر بھی اس کے ہاتھ میں آجائے، وہ اسے اٹھا کر پھینک مارے۔ سورہ انعام میں فرمایا ہے:

وَلَا تَسُبُّوا الَّذِينَ يَدْعُونَ مِنْ دُونِ اللَّهِ  
فَيَسُبُّوا اللَّهَ عَدْوًا بِغَيْرِ عِلْمٍ. (۶: ۱۰۸)

گالی نہ دو کہ (اس کے نتیجے میں) وہ تجاؤز کر کے  
بے خبرانہ اللہ کو گالیاں دینے لگیں۔“

۳۔ دعوت کے مخاطبین میں جو لوگ اپنی قوم کے لیڈر اور پیشوا ہوں، ان کے بارے میں یہ بات خاص طور

"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"

پر ملحوظ رہنی چاہیے کہ اس طرح کے لوگ چونکہ دوسروں کی عزت و تکریم کے خوگر ہوتے ہیں، اس وجہ سے داعی کے لب و لہجے اور مخاطبت کے اسلوب سے ان کے پندارِ نفس پر چوٹ نہ پڑے کہ مبادا یہی چیز ان کے لیے قبولِ حق میں رکاوٹ بن جائے۔ اللہ تعالیٰ نے اپنے دو جلیل القدر پیغمبروں — موسیٰ و ہارون — کو اسی پہلو سے ہدایت فرمائی:

”تم دونوں فرعون کے پاس جاؤ، بے شک وہ بہت سرکش ہو گیا ہے۔ اس لیے اسے نرمی کے ساتھ دعوت دو، شاید وہ نصیحت حاصل کر لے یا (اپنے رب سے) ڈرے۔“

إِذْهَبَا إِلَىٰ فِرْعَوْنَ إِنَّهُ طَغَىٰ. فَقَوْلَا

لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَىٰ.

(طہ: ۲۰-۲۳)

یہاں تک کہ اگر کسی وقت ان لوگوں کے اخلاق و کردار کی پستی پر تنقید خود دعوت کی ضرورت بن جائے تو اس کے لیے بھی بالواسطہ اسلوب ہی اختیار کرنا چاہیے۔ قرآن مجید میں اس کی بہترین مثال سورہ قلم میں قریش کی قیادت پر اللہ تعالیٰ کا تبصرہ ہے:

”اور تم بات نہ سنو ہر جھوٹی قسمیں کھانے والے کی، ذلیل، اشارہ باز، چغلی لیے پھرتا، بھلائی سے روکتا، حد سے بڑھتا، حق مارتا، سنگ دل اور اس پر مزید یہ کہ بے اصل بھی ہے۔ یہ اس بنا پر ہوا کہ اس کے پاس مال و اولاد ہے۔ اس کو ہماری آیتیں سنائیے تو کہتا ہے: یہ پہلوں کے افسانے ہیں۔“

وَلَا تَطْعَمُ كُلِّ حَلَاْفٍ مَّهْيَبٍ. هَمَّازٍ

مَمَّشَاءٍ بِنَمِيمٍ. مَنَّاعٍ لِّلْخَيْرِ مُعْتَدٍ أَثِيمٍ.

عُتُلٍ بَعْدَ ذٰلِكَ زَنِيمٍ. اَنْ كَانَ ذَا مَالٍ

وَيَنِينٍ. اِذَا تُلِيٰ عَلَيْهِ اٰيٰتُنَا قَالَ اَسَاطِيْرُ

الْاَوَّلِيْنَ. (۶۸: ۱۰-۱۵)

۳۔ دعوت کے مخاطبین جب اعتراض، نکتہ چینی، طنز و تعریض اور ٹھٹھے مخول کی طرف مائل ہوں تو نہ صرف یہ کہ اس حالت میں ان کے سامنے دعوت پیش نہیں کرنی چاہیے، بلکہ دعوت پیش کر دینے کے بعد بھی اگر مخاطب پر اس طرح کا دورہ پڑ جائے تو داعی کو چاہیے کہ بحث ختم کر کے وہاں سے ہٹ جائے اور اپنی بات کسی دوسرے مناسب موقع پر لوگوں کے سامنے پیش کرے۔ اللہ تعالیٰ نے فرمایا ہے:

”اور جب تم دیکھو وہ لوگ جو ہماری آیتوں میں

وَ اِذَا رَاٰتِ الَّذِيْنَ يَخُوْضُوْنَ فِيْٓ اٰيٰتِنَا

فَاَعْرَضْ عَنْهُمْ حَتّٰى يَخُوْضُوْا فِيْٓ

حَدِيثٌ غَيْرُهُ ۗ وَامَّا يُنْسِيَنَّكَ الشَّيْطَانُ  
فَلَا تَقْعُدْ بَعْدَ الذِّكْرِى مَعَ الْقَوْمِ  
الظَّالِمِينَ. (الانعام: ۶۸)

کہ وہ کسی دوسری بات میں لگ جائیں اور اگر کبھی  
شیطان تمہیں بھلا دے تو یاد آجانے کے بعد ان  
ظالموں کے پاس بہر حال نہ بیٹھو۔“

۵۔ داعی کے لیے ضروری ہے کہ وہ دعوت میں خشکی، دراز نفسی، موقع بے موقع بات کہنے کے لیے بے تابی، بے ضرورت تکرار اور کلام میں یک رنگی اختیار کر لینے سے اپنے آپ کو بچائے۔ اسی طرح جب مخاطب کسی ایسی دل چسپی میں منہمک ہو کہ جس کو چھوڑ کر دعوت کی طرف متوجہ ہونا اُس کی طبیعت پر گراں گزرے، اُس وقت بھی اس کے سامنے دعوت پیش کرنے سے احتراز کرنا چاہیے:

عن ابی وائل، قال: کان عبد اللہ  
یذکر الناس فی کل خمیس. فقال له  
رجل: یا ابا عبد الرحمن، لوددت انک  
ذکرتنا کل یوم. قال: اما انه یمنعنی  
من ذلک انی اکره ان املکم وانی  
اتخولکم بالموعظة کما کان رسول  
اللہ صلی اللہ علیہ وسلم یتخولنا بها  
مخافة السامة علینا. (بخاری، کتاب العلم)

”ابو وائل سے روایت ہے کہ حضرت عبد اللہ  
ابن مسعود لوگوں کو ہر جمعرات کے دن نصیحت  
کرتے تھے۔ ایک شخص نے ان سے کہا کہ اے  
ابو عبد الرحمن، میں چاہتا ہوں کہ آپ ہمیں  
روزانہ نصیحت کریں۔ انھوں نے فرمایا: میں یہ اس  
لیے نہیں کرتا کہ کہیں تم لوگوں کے لیے یہ بھاری  
نہ ہو جائے۔ میں بھی اسی طرح ناغہ کر کے تمہیں  
نصیحت کرتا ہوں جس طرح رسول اللہ صلی اللہ  
علیہ وسلم ہمیں ناغہ کر کے نصیحت کرتے تھے کہ  
ہم بے زار نہ ہو جائیں۔“

نبی صلی اللہ علیہ وسلم نے خطبہ کے اختصار کو خطیب کی دانش مندی کی علامت قرار دیا ہے۔ چنانچہ فرمایا:  
ان طول صلوة الرجل و قصر  
خطبته مننة من فقهه. فاطیلوا  
الصلوة واقصروا الخطبة، وان من  
البيان سحراً. (مسلم، کتاب الجمعة)

”آدمی کی نماز کا لمبا ہونا اور خطبہ کا مختصر ہونا اس  
کی دانش مندی کی علامت ہے، اس لیے نماز لمبی  
کر اور خطبہ کو مختصر کر دو اور جان لو کہ بعض بیان  
جاد و ہوتے ہیں۔“

اسی طرح آپ کے ایک جلیل القدر صحابی حضرت عبد اللہ بن عباس کا ارشاد ہے:  
حدث الناص کل جمعة مرة، فان  
”لوگوں کو ہر جمعہ کے دن وعظ و نصیحت کیا

کرو۔ پھر اگر اس سے زیادہ ہو تو ہفتہ میں دو مرتبہ اور اگر اس سے بھی زیادہ کرنا چاہو تو تین مرتبہ۔ لوگوں کو اس قرآن سے بیزار نہ کرو اور میں تمہیں اس طرح نہ دیکھوں کہ تم کسی قوم کے پاس جاؤ اور وہ اپنی باتوں میں لگے ہوں اور تم انہیں وعظ سنانا شروع کر دو اور اس طرح انہیں بیزار کرو۔ یہ نہیں، بلکہ خاموش رہو۔ پھر جب لوگ فرمائش کریں تو انہیں سناؤ اس طرح کہ وہ خواہش سے سنیں۔“

ابیت فمرتین، فان اکثرت فثلاث، ولا تمل الناس هذا القرآن، ولا الفینک تاتی القوم وهم فی حدیث من حدیثهم فتقص علیهم فتملمم، ولكن انصت فاذا امروک فحدثهم وهم یشتهونہ۔  
(بخاری، کتاب الدعوات)

۶۔ داعی حق کو جس طرح بے موقع اپنی بات کہنے سے احتراز کرنا چاہیے، اسی طرح ہر وقت ان مواقع کا منتظر بھی رہنا چاہیے جب وہ محسوس کرے کہ دل کے صدف کسی خاص صورت حال کی وجہ سے اس ابر نیسانی کو اپنی آغوش میں لینے کے لیے تیار اور روح کے دریچے اس نسیم جاں فزا کے لیے بالکل وا ہیں۔ دیکھیے، یوسف صدیق نے اس طرح کے ایک موقع پر کس شوق و محبت سے پس دیوار زندان یہ دعوت اپنے ساتھیوں کے سامنے پیش کر دی:

”اور اس کے ساتھ دو اور نوجوان بھی قید خانہ میں داخل ہوئے۔ اُن میں سے ایک نے کہا: میں اپنے آپ کو خواب میں دیکھتا ہوں کہ میں شراب نچوڑتا ہوں اور دوسرے نے کہا: میں اپنے آپ کو دیکھتا ہوں کہ سر پر روٹی اٹھائے ہوئے ہوں جس میں سے پرندے کھا رہے ہیں۔ ہمیں اس کی تعبیر بتائیے۔ ہم دیکھتے ہیں کہ آپ ایک نیک آدمی ہیں۔ یوسف نے کہا: یہاں جو کھانا تمہیں ملا کرتا ہے، اس کے آنے سے پہلے میں تمہیں تعبیر بتا دوں گا۔

وَدَخَلَ مَعَهُ السِّجْنَ فَتَيْنِ، قَالَ أَحَدُهُمَا إِنِّي أَرِنِيْ أَعْصِرُ خَمْرًا وَقَالَ الْآخَرُ إِنِّي أَرِنِيْ أَحْمِلُ فَوْقَ رَأْسِيْ خُبْرًا تَأْكُلُ الطَّيْرُ مِنْهُ، نَبِّئْنَا بِتَأْوِيلِهِ إِنَّا نَرَاكَ مِنَ الْمُحْسِنِينَ. قَالَ: لَا يَأْتِيَكُمَا طَعَامٌ تُرْزَقْنِيْهِ إِلَّا نَبَّأْتُكُمَا بِتَأْوِيلِهِ قَبْلَ أَنْ يَأْتِيَكُمَا. ذَلِكُمَا مِمَّا عَلَّمَنِي رَبِّي. إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ وَهُمْ بِالْآخِرَةِ هُمْ كَافِرُونَ. وَاتَّبَعْتُ مِلَّةَ آبَائِيْ إِبْرَاهِيمَ وَإِسْحَاقَ وَيَعْقُوبَ مَا

سکھایا ہے۔ واقعہ یہ ہے کہ میں نے ان لوگوں کا طریقہ چھوڑ دیا جو اللہ پر ایمان نہیں رکھتے اور وہی آخرت کے منکر ہیں اور میں نے اپنے بزرگوں ابراہیم، اسحاق اور یعقوب کا طریقہ اختیار کیا ہے۔ ہمیں حق نہیں کہ ہم کسی کو اللہ کا شریک ٹھہرائیں۔ یہ اللہ کا فضل ہے ہم پر اور تمام انسانوں پر، لیکن اکثر لوگ شکر نہیں کرتے۔ اے میرے زندان کے دونوں ساتھیو، کیا بہت سے رب اچھے ہیں یا وہ ایک اللہ جو سب پر غالب ہے؟ تم اس کے سوا جن کو پوجتے ہو، وہ بس کچھ نام ہیں جو تم نے اور تمہارے باپ دادا نے رکھ لیے ہیں۔ اللہ نے ان کی کوئی دلیل نہیں اتاری۔ سارا اقتدار صرف اللہ کا ہے۔ اس نے حکم دیا کہ اس کے سوا کسی کو مت پوجو۔ یہی دینِ قیم ہے، مگر اکثر لوگ نہیں جانتے۔ اے میرے زندان کے دونوں ساتھیو، تم میں سے ایک تو اپنے آقا کو شراب پلائے گا۔ رہا دوسرا تو اسے سولی دی جائے گی۔ پھر پرندے اس کا سرنوچ کر کھائیں گے۔ اس بات کا فیصلہ ہوا جس کے بارے میں تم دونوں پوچھ رہے تھے۔“

استاذ امام امین احسن اصلاحی یوسف صدیق کی اس دعوت پر تبصرہ کرتے ہوئے لکھتے ہیں:

”اس پر ایک نظر ڈال کر واقعہ کی پوری تصویر چشم تصور کے سامنے لائیں۔ حضرت یوسف علیہ السلام کے ساتھ دو آدمی جیل میں داخل ہوتے ہیں۔ دونوں خواب دیکھتے ہیں۔ انھیں خواب کی تعبیر معلوم کرنے کا شوق ہوتا ہے۔ قید خانہ کے آدمیوں میں ہر اعتبار سے حضرت یوسف علیہ السلام ہی ایسے آدمی ان کو نظر آتے ہیں جن کی طرف اس غرض سے وہ رجوع کر سکتے ہیں۔ چنانچہ حسن عقیدت و احترام کے جذبہ کے ساتھ اپنے

كَانَ لَنَا أَنْ نُشْرِكَ بِاللَّهِ مِنْ شَيْءٍ، ذَلِكَ مِنْ فَضْلِ اللَّهِ عَلَيْنَا وَعَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ. يُصَاحِبِي السِّجْنِ عَارِبًا مُتَفَرِّقُونَ خَيْرٌ أَمْ اللَّهُ الْوَاحِدُ الْقَهَّارُ. مَا تَعْبُدُونَ مِنْ دُونِهِ إِلَّا أَسْمَاءَ سَمَّيْتُمُوهَا أَنْتُمْ وَأَبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ، إِنْ الْحُكْمُ إِلَّا لِلَّهِ. أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ. يُصَاحِبِي السِّجْنِ أَمَّا أَحَدُكُمَا فَيَسْقِي رَبَّهُ خَمْرًا، وَأَمَّا الْآخَرُ فَيُصَلِّبُ فَتَأْكُلُ الطَّيْرُ مِنْ رَأْسِهِ، فَضَيَّ الْأَمْرَ الَّذِي فِيهِ تَسْتَفْتِينِ. (یوسف ۱۲: ۳۶-۴۱)

خواب وہ ان کے سامنے پیش کرتے ہیں۔ حضرت یوسف علیہ السلام اس موقع پر یہ نہیں کرتے کہ انھیں خواب کی تعبیر بتا کر رخصت کر دیں یا ان کے جذبہ عقیدت سے فائدہ اٹھا کر ان پر اپنی شخصیت و بزرگی کا رعب جمانے کی کوشش کریں اور اس سے کوئی ذاتی فائدہ حاصل کرنا چاہیں، بلکہ وہ ان کے اس التفات کو غنیمت سمجھ کر وہ دعوت ان کے سامنے پیش کر دیتے ہیں جو ان کے دل سے لگی ہوتی ہے:

امیر جمع ہیں احباب، درو دل کہہ لے  
پھر التفاتِ دلِ دوستان رہے نہ رہے

اور پیش کرنے کا انداز ایسا اختیار فرماتے ہیں کہ گویا سلسلہ سخن میں بات میں بات پیدا ہو گئی ہے نہ کہ قصد کر کے ایک بات کے کہنے کے لیے موقع پیدا کیا گیا ہے۔ اس سے ایک اہم حقیقت تو یہ سامنے آئی کہ جس طرح ایک کسان تخم ریزی کے لیے گھات لگائے بارش کا انتظار کرتا ہے، اسی طرح ایک داعی حق کو بھی اپنے گرد و پیش پر نظر رکھنی چاہیے کہ کب کسی کے دل کے اندر اس کے لیے وہ التفات پیدا ہوتا ہے جو اس کی دعوت کی تخم ریزی کے لیے فصل و موسم کا کام دے سکتا ہے۔ اور دوسری بات یہ معلوم ہوئی کہ جب اللہ تعالیٰ کی مہربانی سے کوئی اس طرح کا موقع میسر آجائے تو نہ تو اس کو ضائع کرنا جائز ہے اور نہ اس اعلیٰ مقصد کے سوا کسی اور غرض کے لیے اس کو استعمال کرنا جائز ہے۔ اس طرح کے مواقع جب خود غرض لوگوں کو ملتے ہیں تو بجائے اس کے کہ ان کو دعوتِ حق کے لیے استعمال کریں، اس بات کی کوشش کرتے ہیں کہ اس کو اپنی ذاتی اغراض کے حصول کا ذریعہ بنائیں۔ اس زمانہ میں عام طور پر ہمارے علماء و مشائخ اس بیماری میں مبتلا ہیں۔ وہ جب اپنی طرف کسی دل کو ملتفت پاتے ہیں تو اس کو دیکھ کر خوش تو بہت ہوتے ہیں، لیکن ان کی خوشی اس طرح کی نہیں ہوتی جس طرح کی خوشی حضرت یوسف علیہ السلام کو اپنے ساتھیوں کے التفات سے ہوئی تھی۔ بلکہ یہ خوشی اس مٹڑی کی خوشی کی طرح ہوتی ہے جو اپنے ارد گرد جالاتن کر مکھیوں کے انتظار میں بیٹھتی ہے اور جب کسی مکھی کو پاس آتے دیکھتی ہے تو جوشِ نشاط سے ناپچنے لگتی ہے کہ ایک فرہہ شکار ہاتھ آیا۔“

۷۔ دعوت کو ہمیشہ اتفاق سے اختلاف اور مسلم سے متنازع فیہ کی طرف لے جانا چاہیے۔ وہ باتیں جو مخاطب مانتا ہے، جو اس کے لیے اجنبی نہیں ہیں، ان کے اقرار و اعتراف سے شروع کر کے بتدریج ان امور کی طرف جو ان مسلمات سے لازم آتے ہیں، اس طرح بڑھنا چاہیے کہ مخاطب مانوس سے غیر مانوس کی طرف منتقل ہوتے

ہوئے بالکل غیر محسوس طریقے سے ان حقائق کی طرف مائل ہو جائے جنہیں کوئی داعی حق اس سے منوانا چاہتا ہے۔ نبی صلی اللہ علیہ وسلم کو اللہ تعالیٰ نے یہ ہدایت اس طرح فرمائی ہے:

”کہہ دو، اے اہل کتاب، اس بات کی طرف آؤ  
قُلْ يَا هَلْ الْكِتَابِ تَعَالَوْا إِلَى كَلِمَةٍ  
جو ہمارے اور تمہارے درمیان یکساں ہے: یہ کہ  
سَوَاءٌ أَمِينَنَا وَبَيْنَكُمْ أَلَّا نَعْبُدَ إِلَّا اللَّهَ  
ہم اللہ کے سوا کسی کی عبادت نہ کریں اور اس کے  
وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا  
ساتھ کسی کو شریک نہ ٹھہرائیں اور ہم میں سے  
بَعْضًا آرَبَابًا مِّنْ دُونِ اللَّهِ فَإِنْ تَوَلَّوْا  
کوئی ایک دوسرے کو اللہ کے سوا اپنا پروردگار  
فَقُولُوا اشْهَدُوا بِأَنَّا مُسْلِمُونَ. يَا هَلْ  
نہ قرار دے۔ پھر اگر وہ اعراض کریں تو صاف کہہ  
الْكِتَابِ لِمَ تُحَاجُّونَ فِي إِبْرَاهِيمَ وَمَا  
دو کہ گواہ ہو، بے شک ہم تو مسلم ہیں۔ اے  
أَنْزَلَتْ التَّوْرَةَ وَالْإِنْجِيلَ إِلَّا مِنْ بَعْدِهِ  
اہل کتاب، تم ابراہیم کے بارے میں کیوں حجت  
أَفَلَا تَعْقِلُونَ. هَآأَنْتُمْ هُوَآءَ حَآجَجْتُمْ  
کرتے ہو، دراصل حالیکہ تورات اور انجیل تو ابراہیم  
فِيمَا لَكُمْ بِهِ عِلْمٌ فَلِمَ تُحَاجُّونَ فِيمَا  
کے بعد ہی نازل ہوئی ہیں۔ پھر کیا تم سمجھتے نہیں  
لَيْسَ لَكُمْ بِهِ عِلْمٌ وَاللَّهُ يَعْلَمُ وَأَنْتُمْ  
ہو؟ تمہی لوگ ہو کہ تم ان چیزوں کے بارے میں  
لَا تَعْلَمُونَ. مَا كَانَ إِبْرَاهِيمُ يَهُودِيًّا وَلَا  
حجت کر چکے جن کا تمہیں کچھ علم تھا، لیکن اب  
نَصْرَانِيًّا وَلَكِنْ كَانَ حَنِيفًا مُّسْلِمًا  
اس چیز کے بارے میں کیوں حجت کرنے چلے ہو  
وَمَا كَانَ مِنَ الْمُشْرِكِينَ.

(آل عمران ۳: ۶۳-۶۷)

جس کا تمہیں کچھ بھی علم نہیں۔ اور واقعہ یہ ہے  
کہ) اللہ جانتا ہے اور تم نہیں جانتے۔ ابراہیم نہ  
یہودی تھا نہ نصرانی، بلکہ ایک مسلم حنیف تھا اور وہ  
ہرگز مشرکوں میں سے نہ تھا۔“

۸۔ مخاطب اگر ضد اور ہٹ دھرمی کی وجہ سے دلیل کے بجائے دھاندلی پر اتر آئے تو اس دلیل کو لے کر  
اس کے سر ہو جانے کے بجائے اپنی بات کسی دوسرے پہلو سے اس طرح پیش کرنی چاہیے کہ وہ اگر نہ بھی مانے  
تو کم سے کم اسے بحث و جدال کی راہ نہ مل سکے اس کی بہترین مثال حضرت ابراہیم علیہ السلام کا وہ مناظرہ ہے جو

نمرود کے ساتھ ہوا: ”تم نے اس شخص کو نہیں دیکھا جس نے ابراہیم  
”لَمْ تَرَ إِلَى الَّذِي حَآجَّ إِبْرَاهِيمَ فِي رِيَّةِ“

سے اس کے پروردگار کے بارے میں حجت کی اس لیے کہ اللہ نے اسے بادشاہی عطا کی تھی۔ جب ابراہیم نے کہا: میرا پروردگار تو وہ ہے جو جلاتا ہے اور مارتا ہے۔ وہ بولا: میں جلاتا اور مارتا ہوں۔ ابراہیم نے کہا: یہ بات ہے تو اللہ سورج کو پورب سے نکالتا ہے تو ذرا اسے پچھم سے نکال لا۔ یہ سن کر وہ کافر شد رہ گیا۔ اور (واقعہ یہ ہے کہ) اللہ ظالموں کو ہدایت نہیں دیا کرتا۔“

أَنَّ أَنَّهُ اللَّهُ الْمَلِكَ إِذْ قَالَ إِبْرَاهِيمُ رَبِّيَ الَّذِي يُحْيِي وَيُمِيتُ. قَالَ أَنَا أَحْيِي وَأُمِيتُ. قَالَ إِبْرَاهِيمُ فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ. (البقرہ ۲: ۲۵۸)

## طرزِ کلام

تیسری چیز یہ ہے کہ دعوتِ حق کا مقصد چونکہ محض ایک حقیقت کو واضح کر دینا ہی نہیں ہے، بلکہ یہ ہے کہ وہ حقیقت اس طرح واضح ہو جائے اور اس پر ایسا بیان میں واضح ہو جائے کہ عوام و خواص میں سے کسی کو بھی اس کے سمجھنے میں کوئی دقت باقی نہ رہے۔ اس وجہ سے داعیِ حق کی لازمًا ہی کوشش ہونی چاہیے کہ اپنی بات ایسے مؤثر، دل نشین اور فطری اسلوب میں کہے کہ جن کی مٹی میں کچھ بھی صلاحیت ہے، اس کا بیج ان میں جڑ پکڑ لے اور منہ موٹ لینے والوں کے بارے میں بھی یہ بات بالکل واضح ہو جائے کہ ان بیابانوں سے کسی روئیدگی کی توقع نہیں کی جاسکتی۔ اس دعوت کی یہی ضرورت ہے جس کے پیش نظر حضرت موسیٰ علیہ السلام جب اس کے لیے مبعوث ہوئے تو انھوں نے اپنے پروردگار سے دعا کی:

”پروردگار، تو میرا سینہ کھول دے اور میری مہم کو آسان کر دے اور میری زبان کی گرہ سلجھا دے کہ لوگ میری بات سمجھیں اور میرے خاندان سے میرے لیے ایک وزیر مقرر کر دے، ہارون جو میرا بھائی ہے۔ اس کے ذریعے سے میری مہم مضبوط کر اور اس کو میری ذمہ داری میں شریک بنا

قَالَ رَبِّ اشْرَحْ لِي صَدْرِي. وَيَسِّرْ لِي أَمْرِي. وَاحْلُلْ عُقْدَةً مِّن لِّسَانِي. يَفْقَهُوا قَوْلِي. وَاجْعَلْ لِّي وَزِيرًا مِّنْ أَهْلِي. هَارُونَ أَخِي. اشْدُدْ بِهِ أَزْرِي. وَأَشْرِكْهُ فِي أَمْرِي. كَيْ نُسَبِّحَكَ كَثِيرًا. وَنَذْكُرَكَ كَثِيرًا. إِنَّكَ كُنْتَ بِنَا بَصِيرًا.

تاکہ ہم زیادہ سے زیادہ تیری تسبیح کریں اور زیادہ سے زیادہ تیرا چرچا کریں۔ بے شک، تو ہمیشہ ہمارا

(طہ: ۲۵-۳۵) If anyone wishes to republish this content, please contact the management of Al-Mawrid on info@al-mawrid.org or its contents can be uploaded exclusively on Al-Mawrid.org or Al-Mawrid.com or Al-Mawrid.net.

نگران رہا ہے۔“

چنانچہ داعی حق کو اس کے پیش نظر اپنے طرز کلام میں جو خصوصیات پیدا کرنی چاہئیں، وہ یہ ہیں:

۱۔ اس کا کلام ہمیشہ ابہام سے پاک اور واضح ہونا چاہیے۔ اس زمین پر دعوتِ حق کا جو سب سے اعلیٰ نمونہ

قرآن مجید کی صورت میں ہمارے پاس موجود ہے، اس کے بارے میں اللہ تعالیٰ نے فرمایا ہے:

وَأَنَّهُ لَتَتَزَيَّلُ رَبِّ الْعَالَمِينَ. نَزَلَ بِهِ

الرُّوحُ الْأَمِينُ. عَلَى قَلْبِكَ لِتَكُونَ

مِنَ الْمُنذِرِينَ. بِلِسَانٍ عَرَبِيٍّ مُبِينٍ.

کردینے والوں میں سے ہو، بہت واضح عربی زبان (الشعراء، ۲۶: ۱۹۲-۱۹۵)

میں۔“

استاذ امام امین احسن اصلاحی نے انبیاء علیہم السلام اور دوسرے جلیل القدر داعیوں کے کلام کی خصوصیات

بیان کرتے ہوئے لکھا ہے:

”وہ اپنے وقت کی اس بولی میں گفتگو کرتے ہیں جو زیادہ سے زیادہ خوبی اور صفائی کے ساتھ حرف مدعا کو

قوم کے ہر حلقہ تک پہنچا سکے۔ اس میں نہ اجمال و ابہام ہوتا ہے، نہ غیر ضروری طوالت، نہ استعارات و

تشبیہات کی کثرت ہوتی ہے، نہ عقل آزما تمبیحات کی زیادتی، نہ ثقیل اور غیر مانوس الفاظ کی بھرمار ہوتی ہے،

نہ رکاکت اور ابتذال کا کوئی شائبہ۔ دھلی ہوئی زبان، بے تکلف استعارے، حقیقت کو مجاز کے بھیس میں دکھا

دینے والی تشبیہیں اور تمثیلیں۔ علاوہ ازیں غصہ کے بجائے دل سوزی، سختی کے بجائے نرمی اور آرائش بیان کے

بجائے سادگی اور صفائی۔ وہ اپنے وقت کی مختلف طرزوں (اسٹائل) میں سے اس طرز کو اختیار کرتے ہیں جو

وقار، اثر انگیزی اور وضاحت مقصد کے لیے سب سے زیادہ موزوں اور اعلیٰ ہوتی ہے۔ پھر اپنے نفس کی

بلندی، اپنے ولولہ دعوت کی گرمی و دل سوزی اور اپنے علم کی یقین آفرینی اور ایمان بخشی اور سب سے زیادہ

اپنے مدعا کو سمجھانے کی گہری خواہش سے اس کو اس قدر ترقی دے دیتے ہیں کہ ان کا اپنا ایک نیا اسٹائل پیدا

ہو جاتا ہے جو خود نمونہ اور مثال کا کام دینے لگتا ہے۔ اس اسٹائل کی اصلی خصوصیت اس کی دل نشینی اور افہام کی

صلاحیت ہے، لیکن اسی کے ساتھ ساتھ اس کی روانی اور سادگی کی وجہ سے اس میں ایسی ادبی خوبی بھی پیدا

ہو جاتی ہے کہ اس کے آگے بڑے بڑے ادیبوں کے کلام بالکل بے جان معلوم ہونے لگتے ہیں۔ اس کے

لفظ لفظ سے رس پکیتا ہے اور فقرہ فقرہ سے روح کی غذا ملتی ہے۔ اس کی تاثیر سے نہ صرف افراد کی، بلکہ

قوموں کی زندگیاں بدل جایا کرتی ہیں، اور ایک داعی حق کے ہاتھ میں یہ وہ طاقت ہے جس کا مسلح فوجیں بھی مقابلہ نہیں کر سکتیں۔“

۲۔ داعی کو اپنی بات ایک ہی طریقے اور ایک ہی اسلوب میں کہہ کر اپنے آپ کو فرض دعوت سے سبک دوش نہیں کر لینا چاہیے، بلکہ اپنا مدعا اتنے مختلف اسلوبوں اور متنوع طریقوں سے پیش کرنا چاہیے کہ اس کے حامی اور مخالف سب پکار اٹھیں کہ اس نے پہنچانے کا حق ادا کر دیا:

”اور اسی طرح ہم اپنی دلیلیں مختلف طریقوں سے پیش کرتے ہیں تاکہ اُن پر حجت قائم ہو اور تاکہ وہ بول اٹھیں کہ تم نے اچھی طرح پڑھ کر سنا دیا اور تاکہ ہم اس کی وضاحت کر دیں اُن لوگوں کے لیے جو جاننا چاہیں۔“

(الانعام: ۶: ۱۰۵)

۳۔ داعی حق کا کلام صرف حجت و استدلال ہی کا بہترین نمونہ نہیں ہونا چاہیے، بلکہ جوش و جذبہ سے بھی اس کے ساتھ اس طرح لبریز ہونا چاہیے کہ وہ لوگوں کو مخاطب کرنے تو اس کی دعوت میں وہ اس کا دل اس کی زبان پر بولتا ہوا دیکھیں۔ قرآن مجید کے آخری دو ابواب کی مکلیات اس طرز کلام کی بہترین مثال ہیں۔ انھیں پڑھیے تو متکلم کے لفظوں میں شعلے لپکتے، اس کی صداؤں میں بجلیاں کڑکتی اور اس کے لہجے میں دریا بلند و بالا پہاڑوں کی چوٹیوں سے وادیوں میں گرتے ہوئے محسوس ہوتے ہیں۔ داعی کے کلام میں یہ خصوصیت، ظاہر ہے کہ اس کے محکم عقیدہ، اس کے یقین و اذعان اور اس کے نہاں خاندل میں مخاطبین کے لیے اس کی ہم دردی و دل سوزی سے پیدا ہوتی ہے اور اسے دنیا میں قیامت کا منادی بنا دیتی ہے۔ نبی صلی اللہ علیہ وسلم کے متعلق بیان ہوا ہے:

”رسول اللہ صلی اللہ علیہ وسلم جب تقریر فرماتے تو آنکھیں سرخ ہو جاتیں، آواز بلند ہو جاتی، جذبات میں تیزی آ جاتی، یہاں تک کہ معلوم ہوتا کہ کسی فوج کے آپڑنے سے آگاہ کر رہے ہیں۔“

کان رسول اللہ صلی اللہ علیہ وسلم اذا خطب احمرت عيناه و علاصوته واشتد غضبه، حتى كانه منذر جيش، يقول: صباحكم ومسامکم.

فرماتے: وہ تم پر صبح کو آپڑے یا شام کو۔“ (مسلم، کتاب الجہد)

۴۔ اس جوش و جذبہ اور حجت و استدلال کی گرمی کے باوجود داعی حق کو مناظرانہ انداز کلام سے ہمیشہ بچنا چاہیے، یہاں تک کہ اگر کوئی مخاطب اس پر اتر آئے تو اسے چاہیے کہ اعراض کی راہ اختیار کرے اور اس کی کچھ پروانہ کرے کہ اس چیز کو اس کی فتح پر محمول کیا جاتا ہے یا شکست پر۔ اسے اس بات سے بہت اچھی طرح واقف ہونا چاہیے کہ دعوت حق اور مناظرہ بازی میں ایسا تضاد ہے کہ یہ دونوں چیزیں کبھی ایک جگہ جمع نہیں ہو سکتیں:

فَلَا يَنَازِعُكَ فِي الْأَمْرِ وَاذْعُ إِلَى رَبِّكَ ۗ إِنَّكَ لَعَلَىٰ هُدًى مُّسْتَقِيمٍ  
وَأَنَّ جَدْلُوكَ فَقُلِ اللَّهُ أَعْلَمُ بِمَا تَعْمَلُونَ. اللَّهُ يَخْتَكُم بَيْنَكُمْ يَوْمَ الْقِيَامَةِ فِيمَا كُنْتُمْ فِيهِ تَخْتَلِفُونَ.

”چنانچہ وہ (اب) اس معاملے میں تم سے کوئی جھگڑانہ کر سکیں اور تم (اسی طرح) اپنے رب کی طرف بلا تے رہو۔ بے شک، تم ہی سیدھی راہ پر ہو اور اگر وہ تم سے جھگڑیں تو کہہ دو کہ اللہ خوب جانتا ہے جو کچھ تم کر رہے ہو۔ اللہ قیامت کے دن تمہارے درمیان اس چیز کا فیصلہ کر دے گا جس (الحج: ۲۲: ۶۷-۶۹)

میں تم اختلاف کرتے رہے ہو۔“

۵۔ داعی حق کا کلام ہمیشہ اپنے مقصد سے جڑا ہوا، اپنے ہدف سے چمٹا ہوا اور اپنی منزل سے لگا ہوا ہونا چاہیے۔ اس کی باتوں میں ایسی وحدت، ہم آہنگی اور توافق ہونا چاہیے کہ اسے جہاں سننے یہی معلوم ہو کہ ایک ہی صدا ہے جو ہر موضوع اور ہر مضمون پر اُس کے وجود سے نکلتی اور ایک ہی مقام ہے جہاں تک پہنچنے کے لیے بے تاب نظر آتی ہے۔ قرآن مجید ابتدا سے انتہا تک اس طرز کلام کا بہترین نمونہ ہے۔ دعوت حق کا کام کرنے والوں کو خاص اس نقطہ نظر سے اسے بار بار دیکھتے رہنا چاہیے۔

## طرز استدلال

چوتھی چیز یہ ہے کہ طرز کلام کی طرح داعیان حق کو اپنے طرز استدلال میں بھی، جس حد تک ممکن ہو وہ خصوصیات پیدا کرنی چاہئیں جو ہم انبیاء علیہم السلام کے کلام میں دیکھتے ہیں۔ اللہ تعالیٰ نے اپنی کتاب، قرآن مجید کو انہی خصوصیات کا حامل ایک شہ پارہ علم و ادب بنا کر نازل کیا ہے۔ اس کتاب کو تدبر کے ساتھ پڑھیے تو اس کے استدلال میں شروع سے آخر تک یہ بالکل نمایاں محسوس ہوتی ہیں۔ طرز استدلال کی یہی خصوصیات ایک ترتیب

کے ساتھ ہم یہاں بیان کریں گے۔  
"Note from Publisher: Al-Mawrid is the exclusive publisher of Ishaq Ghamidi. If you wish to publish Ishaq in any format (including on any website), please contact the management of Al-Mawrid on info@al-mawrid.org. Ishaq Ghamidi is a registered trademark of Al-Mawrid. Ishaq Ghamidi is a registered trademark of Al-Mawrid on Al-Mawrid.org, JavedAhmedGhamidi.com and Ghamidi.net"

کسی قوم میں علم کی سادہ حقیقتوں کے فن بن جانے سے پیدا ہوتے ہیں اور جن میں تلعب بالعلم کے شائق بعض دانش وروں کے سوا کسی کو کوئی دل چسپی نہیں ہوتی۔ وہ اس کے برعکس اپنے استدلال کے لیے بالکل سادہ، فطری، بے آمیز اور خالص مواد کا انتخاب کرتے اور اسے عقل عام کی مسلم حقیقتوں کے حوالے سے اس قدر زندہ اور متحرک فکر کی حیثیت سے پیش کرتے ہیں کہ عقل جاگتی، ذہن بیدار ہو جاتے اور مردہ دلوں میں زندگی کی لہر دوڑ جاتی ہے۔ چنانچہ ان کے استدلال کا یہی فطری اسلوب ہے جس کی بنا پر وہ ہر شخص جس کے دل و دماغ پر زنگ ہی نہ لگ گیا ہو، بے اختیار یہ کہنے پر مجبور ہو جاتا ہے کہ:

میں نے یہ جانا کہ گویا یہ بھی میرے دل میں ہے

دوسری خصوصیت یہ ہے کہ وہ استدلال کا مقدمہ اس طرح قائم کرتے اور اسے اس طریقے سے اپنے مخاطب کے سامنے پیش کرتے ہیں کہ ان کے کلام میں وہ صرف دلیل ہی نہیں پاتا، اس کے ساتھ استدلال کی قابلیت بھی اس کے ذریعے سے اپنے اندر پیدا کر لیتا ہے۔ چنانچہ اہل منطق کی طرح اپنے استدلال کا صغری کبری ترتیب دینے کے بجائے وہ اپنے مخاطب کو ماخذ استدلال کی طرف توجہ دلائیں گے۔ اس کے بعض لوازم خود بیان کر دیں گے۔ بعض کی طرف محض اشارہ کر دینے پر اکتفا کریں گے۔ بعض کو بالکل واضح کر دیں گے اور اس سے جو نتائج بالبداہت نکلتے ہوں، انہیں مخاطب کے فہم پر چھوڑ دیں گے۔ یہاں تک کہ وہ فکر و تدبر سے یہ نتائج خود پیدا کرے گا اور پھر پورے دن کی روشنی میں ان حقائق کو دیکھ لے گا جن تک وہ انہیں پہنچانا چاہتے ہیں۔ اس طرح وہ اسے اجمال سے تفصیل، اصل سے فرع، کلیہ سے جزئیہ، بدیہی سے نظری اور مشہود سے لازم تک پہنچنے کی ایسی تربیت دیتے ہیں کہ وہ نہ صرف یہ کہ ان کے مدعا کو اپنی لوح دل پر پڑھتا، بلکہ ان کے طرز استدلال سے حکمت و معرفت کی وہ روشنی حاصل کر لیتا ہے جس سے انفس و آفاق کی ہر چیز ظلمتوں کے پردے چاک کر کے اس کے منصفہ فکر پر اس طرح نمودار ہو جاتی ہے کہ اس کے بارے میں کم سے کم اس کے دل میں کوئی ریب و گمان نہیں رہتا۔

تیسری خصوصیت یہ ہے کہ وہ نہ مخاطب کے کسی غلط مسلمہ کو کبھی بناے استدلال بناتے ہیں اور نہ دوسروں کے کسی نظریہ اور واہمہ کو اساس بنا کر اس پر اپنے استدلال کی عمارت کھڑی کرتے ہیں۔ وہ اپنے استدلال کی بنیاد ہمیشہ ایسے محکم دلائل پر قائم کرتے ہیں جن پر نہ زمانے اور حالات کے تغیرات کسی پہلو سے کبھی اثر انداز ہوتے

جن کے بارے میں انھیں پورا یقین ہوتا ہے کہ وہ بجائے خود حق ہیں اور اپنی اسی صفت کی وجہ سے ایک حق کے اثبات کا ذریعہ بن رہی ہیں۔ چنانچہ ان کے طرز استدلال کی یہی خصوصیت ہے جس کی بنا پر ان کا کلام زمانے کی ہزاروں گردشوں کے بعد بھی یکساں تاثیر کے ساتھ دلوں میں اترتا اور دماغوں کو مسخر کر لینے میں کامیاب ہو جاتا ہے۔

چوتھی خصوصیت یہ ہے کہ وہ استدلال کا الزامی طریقہ کبھی اختیار نہیں کرتے۔ یعنی وہ بحث و استدلال میں یہ غلطی کبھی نہیں کرتے کہ جہاں ان کی کسی بات پر اعتراض ہوا، انھوں نے فوراً اسی قسم کی مثالیں اپنے مخاطب کے عقیدہ و مذہب سے بھی پیش کرنا شروع کر دیں۔ استدلال کا یہ طریقہ چونکہ ہر لحاظ سے غلط ہے اور اس سے حق کا اثبات تو الگ رہا، اس کا وجود ہی مشتبہ ہو جاتا ہے، اس وجہ سے انبیاء علیہم السلام ہمیشہ اس سے احتراز کرتے اور اپنی بات اس کے اپنے دلائل کی بنیاد پر مخاطب سے منواتے ہیں اور اس کے ہزاروں اعتراضات کے باوجود اپنے اسی طریقے پر قائم رہتے ہیں۔

پانچویں خصوصیت یہ ہے کہ ان کا استدلال ہمیشہ ان کے اور ان کے مخاطب کے مابین قدر مشترک سے اٹھتا ہے اور پھر آہستہ آہستہ خلافیات تک پہنچتا ہے۔ وہ اپنے مخاطب سے پہلے وہ چیزیں منواتے ہیں، جن کو اس دنیا میں انفس و آفاق کے مسلمات، تاریخ کے حقائق، عقل و فطرت کے بدیہیات اور علم کے یقینیات کی حیثیت سے مانا جاتا ہے اور جن کے بارے میں کوئی سلیم الفطرت شخص بھی رد و اختلاف کے لیے کوئی راہ نہیں پاتا۔ چنانچہ وہ انھی اساسات سے شروع کر کے اپنی بات ان کے لوازم کے طور پر سامنے لاتے ہیں اور اس طرح مخاطب کے لیے بظاہر اجنبی سے اجنبی چیزوں کو بھی بتدریج ایسی مانوس بنا دیتے ہیں کہ وہ بالکل غیر محسوس طریقے سے انھیں مان لیتا ہے اور پھر جو کچھ مان لیتا ہے، اس کے لوازم کو بھی ماننے کے لیے تیار ہو جاتا ہے۔

## دعوت کے طریقے

پانچویں چیز یہ ہے کہ داعی کو دعوت کے کسی ایک ہی طریقے پر اصرار نہیں کرنا چاہیے، بلکہ حکمت و موعظت کے ساتھ اپنی بات دوسروں تک پہنچانے کے لیے وہ سب طریقے اختیار کرنے چاہئیں جو اس کے زمانے میں اس مقصد کے لیے مفید اور موثر ہو سکتے ہوں۔ نبیوں کی تاریخ کا مطالعہ کیجیے تو یہ بات صاف واضح ہوتی ہے کہ اس معاملے میں ہمیشہ حالات و زمانہ ہی کی رعایت ملحوظ رہی ہے۔ لوگ جب پڑھنے لکھنے کے فن سے ناواقف تھے تو اللہ کے نبیوں نے زبانی تلقین کا طریقہ اختیار کیا اور ان کی باتیں روایتوں کی صورت میں نسل بعد

نسل ان کے ماننے والوں میں منتقل ہوتی رہیں۔ دعوت اس دور میں صرف شخص رابطوں، زبانی اظہار و بیان اور سامعین کے دماغوں میں اس کی حفاظت کی صلاحیت ہی پر مبنی ہوتی تھی، لیکن جب لکھنے پڑھنے کا فن ایجاد ہوا تو انبیاء نے بھی اپنی دعوت قلم اور کتاب کے ذریعے سے پیش کی۔ تورات و زبور، انجیل اور قرآن، یہ سب کتابیں، اسی دور میں نازل ہوئی ہیں۔ پھر میل جول، تبادلہ خیالات اور اجتماعی معاملات کو طے کرنے کے جو طریقے ان کے معاشرے میں رائج تھے، وہ اگر دین و اخلاق کی رو سے صحیح تھے تو انہوں نے ان سب طریقوں سے بھی پوری طرح فائدہ اٹھایا۔ نبی صلی اللہ علیہ وسلم نے اپنے خاندان کے لیڈروں کو کھانے پر بلا کر اپنی دعوت پیش کی۔ صفا کی پہاڑی پر چڑھ کر اپنی قوم کی روایت کے مطابق نعرہ حق بلند کیا۔ ام القریٰ اور طائف کے سرداروں سے خود جا کر ملے۔ حج کے زمانے میں مختلف قبیلوں کے سرداروں کو پیغام پہنچایا۔ بعض اہم لوگوں کے پاس اپنے نمائندے بھیجے۔ عرب کے موسمی بازاروں میں خود جا کر دعوت کے مواقع پیدا کیے۔ بعض لوگوں کو خطوط بھی لکھے۔ غرض یہ کہ اس زمانے میں لوگوں تک اپنی بات پہنچانے کے جو طریقے بھی عرب میں رائج تھے، وہ سب آپ نے اختیار کیے۔

استاذ امام اس کی وضاحت میں لکھتے ہیں:

”بعض دینی حلقوں میں خدا جانے یہ خیال کہاں سے پھیل گیا ہے کہ تبلیغ کا معیاری اور پیغمبرانہ طریقہ یہ ہے کہ آدمی ہاتھ میں ایک لٹھیا اور جھولی میں ٹھوڑے سے چنے لے لے اور تبلیغ کے لیے نکل کھڑا ہو۔ نہ پاؤں میں جوتی ہو، نہ سر پر ٹوپی۔ گاؤں گاؤں میں پھرے اور جس جگہ کوئی شخص مل جائے، خواہ وہ سنے نہ سنے، اس پر تبلیغ شروع کر دے۔ اگر کسی شہر میں گزر ہو تو وہاں جس کنڑ یا چوراہے پر چار آدمی نظر آجائیں، وہیں تقریر کے لیے کھڑا ہو جائے۔ ریل میں، اسٹیشن پر، بازار میں، سڑک پر جس جگہ کوئی بھیڑ مل جائے، وہیں اس کا وعظ شروع ہو جائے۔ ہر مجلس میں گھس جائے، ہر کانفرنس میں اپنی جگہ پیدا کر لے، ہر پلیٹ فارم پر جا دھمکے۔ سننے والے تھک تھک جائیں، لیکن وہ سنانے سے نہ تھکے۔ لوگ اس کے تعاقب سے گھبرا گھبرا جائیں، لیکن وہ خدائی فوج دار بنا ہوا ہر ایک کے سر پر مسلط رہے۔ لوگ اس کے سوال و جواب کے ڈر سے چھپتے پھریں، بلکہ بسا اوقات آزرہ ہو کر گستاخیاں اور بد تمیزیاں بھی کر بیٹھیں، لیکن وہ اسی انہماک و جوش کے ساتھ اپنا کام جاری رکھے۔ جہاں وعظ کی فرمائش کی جائے، وعظ کہہ دے۔ جہاں میلاد کی خواہش کی جائے، میلاد پڑھ دے

اور جہاں مخالفین و منکرین سے سابقہ پڑ جائے، وہاں خم ٹھونک کر میدان مناظرہ میں بھی اتر پڑے۔ یہ ہے تبلیغ کا اصلی طریقہ اور یہ ہے ایک سچے مبلغ کی صحیح تصویر جو ہمارے بہت سے دین دار لوگوں کے ذہنوں میں

موجود ہے۔ تبلیغ و تعلیم کے موجودہ ترقی یافتہ اور سائنٹیفک طریقوں کے تھوڑے بہت مفید ہونے سے ممکن ہے یہ لوگ منکر نہ ہوں لیکن خیر و برکت والا طریقہ ان کے نزدیک یہی ہے جس کو ان کے خیال میں حضرات انبیاء نے اختیار فرمایا۔

ہمارے نزدیک اس طریقہ کو انبیاء کا طریقہ سمجھنا کچھ تو انبیاء کے طریقے سے ناواقفیت کا نتیجہ ہے اور کچھ ان حضرات کی اس خواہش کا کہ ان کا اپنا اختیار کیا ہوا طریقہ — جس کے سوا کسی اور طریقہ کو اختیار کرنے کی صلاحیت سے محروم ہیں — ایک محترم و مقدس طریقہ ثابت ہو جائے۔ انبیاء کے طریقہ تبلیغ کا جہاں تک ہم نے مطالعہ کیا ہے، اس سے ہم اس نتیجہ پر پہنچے ہیں کہ حضرات انبیاء کے کرام علیہم السلام نے تبلیغ کے جو طریقے اختیار کیے ہیں، وہ ان کے زمانوں کے لحاظ سے نہایت اعلیٰ و ترقی یافتہ طریقے تھے اور یہ طریقے حالات کے تغیر اور تمدنی ترقیوں کے ساتھ ساتھ بدلتے بھی رہے ہیں جو اس بات کا ثبوت ہے کہ اس معاملہ میں کسی ایک ہی طریق پر اصرار صحیح نہیں ہے، بلکہ داعیان حق کو چاہیے کہ وہ ہر زمانہ میں تبلیغ و تعلیم کے لیے وہ طریقہ اختیار کریں جو ان کے زمانوں میں پیدا ہو چکے ہوں اور جن کو اختیار کر کے وہ اپنی کوششوں اور قابلیتوں کو زیادہ سے زیادہ مفید اور نتیجہ خیز بنا سکتے ہوں۔“<sup>۴۱</sup>

اس معاملے میں چند چیزیں البتہ ملحوظ رہنی چاہئیں:

ایک یہ کہ دعوت کے لیے کوئی ایسا طریقہ کسی حال میں اختیار نہ کیا جائے جس میں دین و اخلاق کے لحاظ سے کوئی قباحت ہو۔ اس طرح کی کوئی چیز اگر پہلے سے رائج کسی طریقے میں موجود ہو تو اس کو الگ کر لینے کے بعد ہی اس کو اپنانا چاہیے۔ چنانچہ نبی صلی اللہ علیہ وسلم نے جب صفا کی پہاڑی سے اپنی قوم کو پکارا تو عرب کی روایات کے مطابق اگرچہ طریقہ تو وہی اختیار فرمایا جو ایک نذیر عربوں کا ہوتا تھا، لیکن یہ نذیر جس طرح کپڑے اتار کر بالکل ننگے ہو جایا کرتے تھے، اس کو آپ نے ہرگز گوارا نہیں کیا۔

دوسرے یہ کہ وہ طریقہ کبھی اختیار نہ کیے جائیں جن سے دعوت کی شان مجروح ہوتی ہو یا ان سے داعی کے وقار پر حرف آتا ہو۔ نبی صلی اللہ علیہ وسلم کی دعوت میں جب ایک موقع پر اس کا اندیشہ ہوا تو اللہ تعالیٰ نے فرمایا:

أَمَّا مَنِ اسْتَعْنَىٰ. فَأَنْتَ لَهُ تَصَدَّىٰ. ”وہ جو پروا نہیں کرتا، اس کے تو تم پیچھے پڑتے ہو، درال حالیکہ تم پر کوئی ذمہ داری نہیں اگر وہ نہ وَمَا عَلَيْكَ إِلَّا يَرْزُقُكَ. وَأَمَّا مَنِ جَاءَكَ

سَدِهرے اور جو تمہارے پاس دوڑا آتا ہے اور وہ  
 اپنے رب سے ڈرتا بھی ہے تو اس سے تم بے پروائی  
 برتتے ہو۔ ہرگز نہیں، یہ تو ایک یاد دہانی ہے پھر جو  
 چاہے اس سے یاد دہانی حاصل کرے تعظیم کے  
 لائق، بلند اور پاکیزہ صحیفوں میں، معزز، با وفا لکھنے  
 والوں کے ہاتھوں میں۔“

يَسْعَى. وَهُوَ يَخْشَى. فَأَنْتَ عِنْدَهُ تَلْهَى.  
 كَلَّا إِنَّهَا تَذْكِرَةٌ. فَمَنْ شَاءَ ذَكَرْهُ. فِي  
 صُحُفٍ مُّكْرَمَةٍ. مَّرْفُوعَةٍ مُّطَهَّرَةٍ.  
 بِأَيْدِي سَفَرَةٍ. كِرَامٍ بَرَرَةٍ.  
 (عیس ۸۰: ۵-۱۶)

تیسرے یہ کہ وہ طریقے بھی ہرگز اختیار نہ کیے جائیں جن سے دعوت کے مقصد کو نقصان پہنچتا ہے اور وہ  
 دلوں کی زمین کو نرم کر کے اسے نمو کے قابل بنانے کے بجائے اس کو زیادہ سنگلاخ بنا دیتے ہیں۔ اس کی ایک  
 نمایاں مثال وہ مناظرے ہیں جن کا اہتمام ہمارے مذہبی حلقوں میں بالکل اسی طرح ہوتا رہا ہے جس طرح  
 پہلوانوں کے لیے دنگل کا اہتمام کیا جاتا ہے، دراصل حالیکہ اللہ تعالیٰ نے اس معاملے میں ہم کو جو ہدایت اپنی کتاب  
 میں فرمائی، وہ یہ ہے:

”اور اہل کتاب سے بحث نہ کرو، مگر عمدہ  
 طریقے سے، سوائے ان لوگوں کو جو ان میں سے  
 ظالم ہیں اور کہو کہ ہم ایمان لائے اس پر جو ہماری  
 طرف نازل ہوا اور اس پر بھی جو تمہاری طرف  
 نازل ہوا اور ہمارا اور تمہارا معبود ایک ہی ہے اور  
 ہم اسی کے حکم پر ہیں۔“

وَلَا تُجَادِلُوا أَهْلَ الْكِتَابِ إِلَّا بِالَّتِي  
 هِيَ أَحْسَنُ إِلَّا الَّذِينَ ظَلَمُوا مِنْهُمْ  
 وَقُولُوا أَمَّا بِالَّذِي أُنزِلَ إِلَيْنَا  
 وَإُنزِلَ إِلَيْكُمْ وَالْهِنَا وَالْهُكْمَ وَاحِدٌ وَنَحْنُ  
 لَهُ مُسْلِمُونَ. (العنکبوت ۲۹: ۲۶)



## باغ یا باغات؟

(قرآن میں عددی تضادات کا جواب)

انٹرنیٹ کی دنیا کے ایک مستشرق مسٹر جوکن کاٹز (Jochen Katz) نے حسب روایت قرآن مجید پر تنقید کرتے ہوئے اس کی چند آیات کو ایک دوسرے کے ساتھ معنوی لحاظ سے متضاد قرار دیا ہے اور بہشت میں باغات کی تعداد کے بارے میں ایک سوال اٹھایا ہے۔ میں نے انٹرنیٹ پر "Garden or Gardens?" (باغ یا باغات؟) کے زیر عنوان اس تنقید کا جواب دیا تھا اب محمد بلال صاحب نے قارئین "اشراق" کے استفادے کے لیے میری اس انگریزی تحریر کو اردو کے قالب میں ڈھالا ہے۔

انٹرنیٹ پر مسٹر جوکن کاٹز کی اصل تحریر:

<http://www.answerislam.org/Quran/Contra/.html>

پر اور میری اصل تحریر:

[http://www.understanding\\_islam.com/articles/quran/gog.htm](http://www.understanding_islam.com/articles/quran/gog.htm)

پر دیکھی جاسکتی ہے مدیر

مسٹر جوکن کاٹز کا اعتراض

مسٹر جوکن کاٹز (Jochen Katz) اپنی تحریروں میں ایک جگہ سوال اٹھاتے ہیں:

"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website, blog or social media) please contact the publisher at info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"

اپنے سوال کے حوالے سے مسٹر کاٹز قرآن مجید کے حسب ذیل مقامات کی طرف اشارہ کرتے ہیں:  
 وَسَيَقُ الَّذِينَ اتَّقَوْا رَبَّهُمْ إِلَى الْجَنَّةِ  
 زُمَرًا. (الزمر ۳۹: ۷۳)

در گروہ جنت (Garden) کی طرف لے جائے  
 جائیں گے۔“

وَأَبَشِرُوا بِالْجَنَّةِ الَّتِي كُنْتُمْ تُوعَدُونَ.  
 (تم السجدہ ۴۱: ۳۰)

”اور اس جنت (Garden) کی خوش خبری قبول کرو جس کا تم سے وعدہ کیا جاتا تھا۔“  
 ”تم مسابقت کرو اپنے رب کی مغفرت اور ایک ایسی جنت (Garden) کی طرف جس کا طول و عرض آسمان و زمین کے طول و عرض کے مانند ہوگا۔ وہ تیار کی گئی ہے ان لوگوں کے لیے جو اللہ اور اس کے رسولوں پر ایمان رکھتے ہیں۔“

فَإِنَّ الْجَنَّةَ هِيَ الْمَأْوَى.  
 (النازعات ۷۹: ۴۱)

اور کہتے ہیں، ان مقامات سے معلوم ہوتا ہے کہ بہشت میں ایک باغ ہے۔  
 اس کے بعد مسٹر کاٹز قرآن مجید کے حسب ذیل مقامات کی طرف اشارہ کرتے ہیں:  
 أُولَئِكَ لَهُمْ جَنَّاتُ عَدْنٍ.  
 (الکہف ۱۸: ۳۱)

”اللہ ان لوگوں کو، جو ایمان لائے اور جنہوں نے نیک اعمال کیے، ایسے باغوں (Gardens) میں داخل کرے گا۔۔۔“

جَنَّاتُ عَدْنٍ يَدْخُلُونَهَا....  
 (فاطر ۳۵: ۳۳)

”ان کے لیے بہشتی کے باغ (Gardens) ہوں گے جن میں وہ داخل کیے جائیں گے۔۔۔“  
 ”بے شک خدا ترسوں کے لیے فائز المرامی ہے۔ باغ (Gardens) اور انگور اٹھتی جوانوں

یَسْمَعُونَ فِيهَا لَغْوًا وَلَا كِدْبًا. جَزَاءً  
 مِمَّنْ رَزَاكَ عَطَاءً حِسَابًا.  
 والی ہم سنیں، اور چھلکتے جام۔ نہ اس میں بک بک  
 سنیں گے نہ بہتان طرازی۔ یہ تیرے رب کی  
 طرف سے صلہ ہوگا، بالکل ان کے عمل کے  
 (النبا: ۷۸-۸۱: ۳۶)

حساب سے۔“

اور کہتے ہیں، ان مقامات سے معلوم ہوتا ہے کہ بہشت میں کئی ایک باغات ہیں۔ وہ لکھتے ہیں:  
 ”جمع ”باغات“ کا مطلب ہے کم سے کم تین۔ اگر یہ (باغ یا باغات) دو ہوتے تو عربی (زبان) کی رو سے  
 (یہاں) اسمِ تشبیہ استعمال ہوتا۔ اس لیے یہ فرق کم سے کم دو سو فی صد (یعنی) ”ایک“ سے ”کئی ایک“ پر  
 مشتمل ہے۔“

مسٹر کاٹز کے اس اعتراض کا جواب ایک مسلمان نے دیا ہے۔ مسٹر کاٹز نے اس جواب کا ایک مختصر جواب  
 اسی پتے پر پوسٹ کیا ہے۔ اُس مسلمان نے لکھا ہے:

”ایک باغ بہت سے باغات پر مشتمل ہے۔ ان میں سے ہر باغ کا ایک باغ کے طور پر ذکر کیا جاسکتا ہے۔“

اس جواب پر مسٹر کاٹز نے حسبِ ذیل تبصرہ کیا:  
 ”بہت خوب۔ میرا خیال ہے کہ یہ ایک اچھا جواب ہے۔ کم سے کم ایک عیسائی کے لیے یہ جواب خوب  
 ہے۔ میں ایک مسلمان سے اس قسم کا استدلال سن کر تھوڑا سا پکڑا گیا تھا۔ (اس لیے کہ) بالآخر یہ قریب قریب  
 (وہی) استدلال ہے جو عیسائی تثلیث کے بارے میں کرتے ہیں، جس میں ایک خدا خود کو تین شخصیات میں  
 پوشیدہ کئے ہوئے ہے اور ان میں ہر (شخصیت اپنے بنیادی وجود کے لحاظ سے) ایک پورا خدا ہے۔ (جیسے کہ  
 بائبل میں خدا کا ذکر ہے) اور یہ تثلیث بالکل وہی (چیز) ہے جسے مسلمان بڑی شدت کے ساتھ رد کرتے  
 ہیں۔ یعنی کہتے ہیں: ”انتہائی لغو...۔“

میں مذکورہ مسلمان کے جواب سے پوری طرح متفق نہیں ہوں۔ میرے اختلاف کی وجہ آئندہ سطور میں  
 واضح ہو جائے گی۔

## اعتراض کا جواب

قرآن مجید کی جن آیات کی بنیاد پر مسٹر کاٹز نے سوال اٹھایا ہے، انھیں سمجھنے کے لیے میرا خیال ہے کہ عربی

"Note from Publisher: Al-Mawrid is the exclusive publisher of Ishraq. If anyone wishes to republish  
 Ishraq in any format (including on any website), please contact [info@al-mawrid.org](mailto:info@al-mawrid.org).  
 Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"

## زبان کا پہلا نکتہ

قریب قریب دنیا کی تمام زبانوں کی طرح، عربی زبان میں بھی وہ چیز پائی جاتی ہے جسے اسم جنس<sup>۱</sup> (Generic noun) کہا جاسکتا ہے۔ ایسے اسماء (Nouns) جب کسی جملے میں استعمال ہوتے ہیں تو وہ کسی خاص ذات یا کسی خاص تعداد کی طرف اشارہ نہیں کرتے۔ ایسے اسماء بالعموم چیزوں کی کسی خاص قسم کی طرف اشارہ کرنے کے لیے استعمال ہوتے ہیں۔ مثال کے طور پر اس جملے پر غور کریں: ”قاتل سے قصاص لیا جائے گا۔“ ”قاتل“ کا لفظ اگرچہ مذکر ہے لیکن یہاں اس کے مفہوم میں عورت بھی شامل ہے۔ یعنی یہاں لفظ ”قاتل“ کسی خاص جنس کی طرف اشارہ نہیں کر رہا بلکہ اس سے قاتل مرد اور عورت دونوں مراد ہیں۔ اسی طرح یہاں ’تعداد‘ بھی مراد نہیں ہے یعنی ایسا نہیں ہے کہ قاتل ایک ہی ہو تو اسے یہ سزا ملے گی۔ بالفاظ دیگر لفظ قاتل جنس اور تعداد سے مجرد ہے۔ اسی طرح جب ایک شخص کہتا ہے: ”گھوڑا ایک خوب صورت جانور ہے۔“ تو اس جملے میں کسی متعین گھوڑے کا ذکر نہیں کیا گیا، بلکہ گھوڑوں کی تمام قسموں کا بطور جنس ذکر ہوا ہے۔ اسی طرح لفظ ”جنة“ عربی زبان میں اسم جنس کے طور پر بالکل اسی مفہوم میں استعمال ہوتا ہے جس مفہوم میں ہم اردو میں بہشت اور انگریزی میں ’Paradise‘ کا لفظ بولتے ہیں اور یہ لفظ ’Paradise‘ ہی کی طرح بالعموم اسم واحد کے طور پر استعمال کیا جاتا ہے۔ مسٹر کاٹز نے بھی اپنی مذکورہ تحریر کے تمہیدی جملے میں اسے اسی طرح استعمال کیا ہے: ”بہشت (Paradise) میں کتنے باغات ہیں؟“ اسے عربی زبان میں اس طرح ترجمہ کیا جائے گا:

”کم من جنت فی الجنة“ جس کا انگریزی میں یہ ترجمہ ہوگا:

”How many gardens are there in the garden“

اس توضیح کے بعد ہم یہ بات بلا تامل کہہ سکتے ہیں کہ قرآن مجید میں لفظ ”جنة“، (اپنی واحد شکل میں) ”جنة“ کے ایک ہونے کی طرف اشارہ نہیں کرتا بلکہ بطور اسم جنس بہشت (Paradise) کی طرف اشارہ کرتا ہے۔

اگرچہ مسٹر کاٹز کی جانب سے قرآن میں نشان زد کیے گئے تضاد کا مسئلہ اس پہلی توضیح سے حل ہو جاتا ہے لیکن میں سمجھتا ہوں کہ بالخصوص قرآن اور بالعموم زبان کی بہتر تفہیم کے لیے زبان کے ایک دوسرے نکتے کی وضاحت ضروری ہے، جو قرآن پر اعتراض کرتے ہوئے مسٹر کاٹز سے نظر انداز ہو گیا ہے۔

<sup>1</sup> وہ اسم جو کسی نوع یا جنس کے لیے استعمال ہوتا ہے۔ مثلاً انسان۔ گھوڑا۔ (مترجم)

## زبان کا دوسرا نکتہ

اگر ہم یہ فرض کریں کہ سورہ کہف کی آیت ۳۱، سورہ حج کی آیت ۲۳ سورہ فاطر کی آیت ۳۳ اور سورہ نبا کی آیت ۳۲ میں قرآن مجید ”ہر اچھے مرد (اور ہر اچھی عورت) کے لیے ”ایک باغ“ کا وعدہ کرتا ہے تب بھی لفظ ”جنت“ کا واحد استعمال گرائمر کی رو سے صحیح نہ ہوگا۔ سوائے اس کے کہ یہ لفظ اسم جنس کے طور پر ”بہشت“ یا ’Paradise‘ کے معنی میں ہو۔ اس کی وجہ یہ ہے کہ اگر ہم ان آیات کا دقتِ نظر سے مطالعہ کریں تو یہ معلوم ہوگا کہ یہ آیات یہ نہیں کہتی ہیں کہ: ہر ایک اچھے مرد (اور ہر ایک اچھی عورت) کو کئی باغات دیے جائیں گے بلکہ یہ آیات ”اچھے مردوں (اور اچھی عورتوں) کے گروہ کے حوالے سے کہتی ہیں کہ انھیں باغات کی فرحت بخش زندگی سے نوازا جائے گا۔ اس پہلو سے ان آیات پر غور کریں۔

سورہ کہف میں ہے:

”ان کے لیے بیشگی کے باغ ہوں گے۔“

أُولَئِكَ لَهُمْ جَنَّاتٌ عَدْنٍ (۱۸-۳۱)

سورہ حج کی ایک آیت کہتی ہے:

”اللہ ان لوگوں کو، جو ایمان لائے اور جنہوں نے نیک اعمال کیے، ایسے باغوں میں داخل کرے گا۔“

إِنَّ اللَّهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ... (۲۲:۲۳)

سورہ فاطر سے معلوم ہوتا ہے:

”ان کے لیے بیشگی کے باغ ہوں گے جن میں وہ داخل کیے جائیں گے۔“

جَنَّاتٍ عَدْنٍ يَدْخُلُونَهَا... (۳۵:۳۳)

اور سورہ نبا کی آیات میں ہے:

”بے شک خدا ترسوں کے لیے فائر المرامی ہے۔ باغ اور انور۔ اٹھتی جو انہوں والی ہم سنیں اور چھلکتے جام۔ ناس میں بک بک سنیں گے نہ بہتان طرازی۔ یہ ترے رب کی طرف سے صلہ ہوگا، بالکل ان کے عمل کے حساب سے۔“

إِنَّ لِلْمُتَّقِينَ مَفَارًا. حَدَائِقَ وَأَعْنَابًا. وَكَوَاعِبَ أَتْرَابًا. وَكَأَنَّ سِدِّهًا قًا. لَا يَسْمَعُونَ فِيهَا لَغْوًا وَلَا كِدْبًا. جَزَاءً مِّن رَّبِّكَ عَطَاءً حَسَابًا. (۳۱-۳۶:۴۸)

یہ جملہ بالکل اسی طرح ہیں جیسے یہ جملہ: ”مائیں سب سے زیادہ جانتی ہیں“ یا ”اخروی زندگی میں کامیاب ہونے کے لیے ہمیں اپنے دلوں کو پاک کرنا ہوگا۔“ کوئی شخص، خواہ وہ زبان کا واجبی سافہم ہی کیوں نہ رکھتا ہو (ان جملوں) کا یہ مطلب نہیں لے سکتا کہ کہنے والا ”ایک ماں“ سے زیادہ مائیں اور ”ایک دل“ سے زائد دل رکھتا ہے۔

چنانچہ، اگر زبان کے ان دونوں نکتوں کو اچھی طرح سے سمجھ لیا جائے تو یہ بات واضح ہو جائے گی کہ قرآن مجید کی زیر بحث آیات میں کوئی تضاد نہیں ہے۔ مذکورہ آیتوں میں سے کوئی آیت بھی درحقیقت اہل ایمان کو ملنے والی جنتوں کی تعداد بیان نہیں کر رہی۔

مجھے امید ہے کہ میری اس تنقیح پر غیر جانب داری سے غور کیا جائے گا۔

www.al-mawrid.org  
www.javedahmadghamidi.com





ہم نے انٹرنیٹ (Internet) پر دین سے متعلق مختلف سوالوں کے جواب دینے کا سلسلہ شروع کر رکھا ہے۔ سوال و جواب کا یہ سلسلہ انٹرنیٹ کے پتے <http://www.Understanding-islam.com> پر دیکھا جاسکتا ہے۔ افادہ قارئین کے لیے سوال و جواب کے اس سلسلے کے ایک حصے کا ترجمہ یہاں پیش کیا جا رہا ہے۔ انگریزی زبان سے یہ اردو ترجمہ محمد رفیع مفتی صاحب نے کیا ہے۔

آپ بھی اگر 'E-Mail' کے ذریعے سے کوئی سوال پوچھنا چاہیں تو [dsera@brain.net.pk](mailto:dsera@brain.net.pk) کے پتے پر سوال ارسال کر سکتے ہیں۔ اس کے علاوہ "اشراق" کے پتے پر عام ڈاک کے ذریعے سے بھی سوالات پوچھے جاسکتے ہیں۔ مدیر

## شوہر کا مارنے کا اختیار

(1)

سوال: کچھ عرصہ پہلے میری آپ سے قرآن مجید کی اس آیت پر بات ہوئی تھی جو بیوی کو بیٹنے سے متعلق ہے۔ میں آپ کی گفتگو پر بہت حیران ہوں، کیا آپ اس آیت کی کچھ مزید وضاحت کرنا پسند کریں گے۔ اس آیت کو پڑھیں تو بادی النظر میں محسوس ہوتا ہے کہ یہ آیت اس آدمی کے لیے اپنی بیوی کو بیٹنا بالکل جائز قرار دیتی ہے جس کی بیوی غلط رویہ اختیار کر لے۔ کیا معاملہ واقعہً ایسا ہی ہے؟

جواب: 'Modern Organization Theory' میں ایک اہم مسئلہ ذمہ داری اور اختیار کے مابین توازن کو برقرار رکھنا ہے۔ اس میں تو مختلف آراء ہو سکتی ہیں کہ فلاں ذمہ داری سونپنے کے ساتھ کتنے اختیارات

تفویض کیے جانے چاہئیں۔ لیکن اس بات میں کوئی بحث نہیں کہ اگر کوئی ذمہ داری سونپی جائے گی تو اس کے ساتھ لازماً اس ذمہ داری کے تناسب سے اختیارات بھی تفویض کرنا ہوں گے، مثال کے طور پر اگر ہم پولیس کو معاشرے میں جرائم کا سدباب کرنے کی ذمہ داری دیتے ہیں تو ہمیں پولیس کے محکمے کو ضروری اختیارات دینا پڑیں گے۔ اگر ہم اختیارات دینے سے انکار کر دیتے ہیں تو پھر اس محکمے کو جرائم کا سدباب نہ کر سکنے پر موردِ الزام بھی نہیں ٹھہرایا جاسکتا۔ ہاں یہ اختلاف تو ہو سکتا ہے جیسا کہ ہم نے پہلے بھی بیان کیا ہے کہ کسی خاص ذمہ داری کے لیے کتنے اختیارات ہونے چاہئیں، لیکن بہر حال اس اصول پر کوئی اختلاف ممکن نہیں کہ ہر ذمہ داری کے ساتھ کچھ اختیارات تفویض کرنا ضروری ہیں۔

اس ساری وضاحت کو ذہن میں رکھتے ہوئے اب معاشرے کے تصور پر غور کیجیے۔ معاشرے کی تعریف عموماً اس طرح کی جاتی ہے کہ یہ انسانوں کے مابین رشتہ و تعلق اور آپس کے تعامل کا تانا بانا ہے۔ معاشرے کو اس کی بنیادی ساخت کے اعتبار سے دیکھیں تو معلوم ہوتا ہے کہ خاندان اس کی بنیادی اکائی ہے۔ دوسرے لفظوں میں معاشرہ دراصل ان خاندانوں کا مجموعہ ہے جو اسے ترکیب دیتے ہیں۔ چنانچہ ایک مستحکم معاشرے کو وجود میں لانے کے لیے یہ ضروری ہے کہ اس کی اس بنیادی اکائی کو زیادہ سے زیادہ مستحکم کیا جائے۔ یہی وجہ ہے کہ اسلام کی اکثر معاشرتی تعلیمات خاندان کے استحکام کی خاطر دی گئی ہیں۔ اور ظاہر ہے کہ خاندان کے ادارے کو مستحکم کرنے کے لیے یہ ضروری ہے کہ اس میں ذمہ داری اور اختیارات کے بارے میں ایک نظام مراتب تشکیل دیا جائے۔ اگر آپ اس آیت پر غور کریں تو آپ کو معلوم ہو گا کہ یہ اسی نظام مراتب کو بیان کر رہی ہے۔ یہ آیت اس طرح سے ہے:

”مرد اپنی بیویوں کے ذمہ دار ہیں، کیونکہ اللہ تعالیٰ نے ایک کو دوسرے پر (مختلف میدانوں میں) برتری

دی ہے اور اس لیے کہ انہوں نے اپنا مال خرچ کیا ہے۔ چنانچہ نیک عورتیں اپنے شوہروں کی فرماں بردار ہوتی ہیں اور ان کے رازوں کی حفاظت کرتی ہیں، جیسے کہ خدا نے خود بھی رازوں کی حفاظت کی ہے۔ جہاں تک ان عورتوں کا تعلق ہے جن سے تمہیں (فرماں برداری کے بجائے) سرکشی کا خدشہ ہو تو ان کو پہلے نصیحت کرو (نصیحت بے اثر ہے تو) پھر انہیں ان کی خواب گاہوں میں تنہا چھوڑ دو (اگر یہ طریقہ بھی کارگر نہ ہو تو) پھر انہیں مارو۔“ (النساء: ۳۴)

اور اس کا مستحکم ہونا انتہائی ضروری ہے کیونکہ اسی سے ایک متوازن اور مستحکم معاشرہ وجود میں آتا ہے۔ درج بالا آیت میں یہ بتایا گیا ہے کہ خاندان کے انتظام اور اس کے استحکام کے لیے ذمہ داری اور اختیارات کا کیا ڈھانچا (Structure) ہوگا۔ ایک خاندان عام طور پر میاں بیوی اور ان کے بچوں پر مشتمل ہوتا ہے۔ اس آیت کو دیکھیے اس میں اہم اور قابل غور بات یہ ہے کہ اس میں ذمہ داری اور اختیارات کا مجموعی ڈھانچا بیان کرنے کے بجائے مرد و عورت کے مابین اسی ذمہ داری اور اختیارات کے حوالے سے جو تعلق وجود میں آتا ہے صرف اسی کے بیان پر اکتفا کیا گیا ہے۔ اس کی وجہ یہ ہے کہ انسان نے اگر کہیں غلطی کھائی ہے تو وہ یہی جگہ ہے۔ بچوں کے معاملے میں اسے کبھی دھوکا نہیں ہوتا۔ ہر شخص جانتا ہے کہ والدین فرد آفر دأ بھی اور مشترکہ طور پر بھی اپنی اولاد کی صحیح نشوونما اور ان کے خیر و شر کے ذمہ دار ہوتے ہیں۔ چنانچہ آیت میں اس کے ذکر سے گریز کیا گیا، لیکن ذمہ داری کا یہی معاملہ جب میاں بیوی کے حوالے سے زیر بحث آتا ہے کہ ان میں سے کون دوسرے کا ذمہ دار ہے تو یہاں ہم بے سوچے سمجھے مساوات کا اصول نافذ کرتے ہیں جس کے نتیجے میں یہ سنگین صورت حال وجود میں آتی ہے کہ گھر میں کوئی نظم نہیں بن پاتا۔ چنانچہ قرآن مجید نے ہمیں اس معاملے میں رہنمائی دی ہے۔

زیر بحث آیات کے مطابق دراصل یہ مرد ہیں جو خاوند ہونے کی حیثیت سے اس بات کے آخری ذمہ دار ہیں کہ وہ نہ صرف اپنی بیویوں کو بلکہ پورے کنبے کو وہ ماحول اور فضا مہیا کریں جو دنیا اور آخرت میں ان کی بھلائی کا باعث ہو۔ قرآن مجید نے مردوں کو خاندان کا سربراہ بنانے کی دو وجوہ بیان کی ہیں۔ پہلی وجہ یہ ہے کہ انھیں خاندان کے نان نفقے کا ذمہ دار بنایا گیا ہے اور دوسری وجہ یہ ہے کہ وہ عورتوں کے مقابلے میں اپنی ساخت اور اپنی نفسیات کے اعتبار سے اس ذمہ داری کے لیے زیادہ موزوں ہیں۔ اس ذمہ داری کے لیے مردوں کی یہ موزونیت بالکل اسی طرح سے ہے جیسے کئی دوسری ذمہ داریوں کے لیے عورتیں مردوں کی نسبت زیادہ موزوں ہوتی ہیں۔

سربراہ خاندان کی حیثیت سے مرد کی ذمہ داری بیان کرنے کے بعد، قرآن مجید نے عورتوں کو یہ نصیحت کی ہے کہ وہ خاوند کی بھاری ذمہ داری کو محسوس کریں اور اس کے ساتھ فرماں برداری اور سازگاری کا رویہ اختیار کریں۔ یہ وہ سیاق و سباق ہے جس میں خاوندوں کو یہ نصیحت کی گئی ہے کہ اگر ان کی بیویاں ان کے خلاف سرکشی پر اتر آئیں اور ان کی ذمہ داریاں ادا کرنے میں رکاوٹ کا باعث بن جائیں تو وہ اپنی ذمہ داریوں کو نبھانے کی راہ سے اس رکاوٹ کو دور کرنے کے لیے انھیں تلقین و نصیحت کریں۔ اگر یہ تلقین و نصیحت رایگاں جاتی ہے تو

انھیں ان کے بستروں پر تنہا چھوڑ دیں تاکہ وہ اپنے نافرمانی کے رویے کی سنگینی اور شوہر کے اظہارِ ناپسندیدگی کی شدت کو سمجھیں۔ اگر یہ طریقہ بھی ان کی اصلاح نہیں کرتا تو پھر خاندانوں کو اس بات کی اجازت دی گئی ہے کہ وہ انھیں ہلکی مار (تادِ بی مار) مار سکتے ہیں۔

قرآن مجید کی اس آیت نے یہ بات متعین کر دی ہے کہ جب تک یہ واضح نہ ہو جائے کہ معاملہ ”نشوز“ یا سرکشی کے رویہ پر اصرار کا ہے، اس وقت تک مرد اپنے تادِ بی اختیار کو استعمال نہ کرے۔ ظاہر ہے، نصیحت اور ہجر کے مراحل میں ساری صورتِ حال زیرِ بحث بھی آئے گی اور اس پر تفصیل سے بات بھی ہوگی۔ اس لحاظ سے دیکھیے تو یہ آیت مار سے عورت کے تحفظ کی آیت ہے۔ یہ آیت مرد کو اس بات کا پابند کرتی ہے کہ عورت کی طرف سے ”نشوز“ یا سرکشی کا رویہ متعین ہونے سے پہلے وہ اپنی بیوی پر ہاتھ نہیں اٹھا سکتا۔ محض کسی معاملے میں اختلافِ رائے پر اسے اس نوعیت کا کوئی اقدام ہرگز نہیں کرنا چاہیے۔

اس وضاحت سے یہ بات عیاں ہو جاتی ہے کہ مردوں کو جو اختیارات دیے گئے ہیں وہ گھر کی ذمہ داریوں کو پر امن اور عمدہ طریقے سے نبھانے کے لیے دیے گئے ہیں، اگر عورتوں کو اس بات کی اجازت دے دی جائے کہ وہ مردوں کی ذمہ داریوں کے حوالے سے سرکشی کا رویہ اختیار کر سکتی ہیں تو پھر ظاہر ہے کہ یہ رویہ خاندان کے دوسرے افراد تک منتقل ہوئے بغیر نہ رہے گا اور گھر میں بد نظمی کی فضا پیدا ہو جائے گی۔ یہ بات بھی ذہن میں رہنی چاہیے کہ اگر بد نظمی کی اس فضا کو گھروں میں ایک عرصہ تک گوارا کر لیا جائے تو ایک گھر کی بیماری متعدی بیماری کی طرح پورے معاشرے میں پھیل جائے گی اور نتیجہً معاشرے کے ڈھانچے کو برباد کر ڈالے گی۔ اسلام کو یہ بات گوارا نہیں کہ اس طرح کے حالات کسی گھر میں پیدا ہوں جو ساری سوسائٹی کو اپنی لپیٹ میں لے سکتے ہیں، چنانچہ اس نے بد نظمی کی ایسی صورتِ حال کو کنٹرول کرنے کے لیے وہ حکم دیا ہے جو زیرِ بحث آیت میں ہمارے سامنے آتا ہے۔

آپ نے اپنے سوال میں جس آیت کا حوالہ دیا ہے، اس کی نوعیت اور اس کا سیاق و سباق دراصل یہ ہے جو ہم نے واضح کیا ہے۔ مجھے امید ہے کہ میری یہ وضاحت آپ کے اشکال کو دور کر دے گی۔

(۲)

سوال: ۱- ”ہلکی مار“ کو کون طے کرے گا؟

2- کیا یہ طے کرنا خاندانی کی مرضی پر منحصر ہوگا؟

۳۔ عورت کی طرف سے سرتابی سے کیا مراد ہے۔ کیا اس کا مطلب یہ ہے کہ ایک عورت اپنے شوہر کے فیصلے سے اختلاف نہیں کر سکتی یا یہ کہ اس کے خلاف استدلال نہیں کر سکتی، اگر کرے گی تو سرتابی کہلائے گی؟

۴۔ کیا نبی صلی اللہ علیہ وسلم نے بھی اپنی کسی بیوی کو مارا تھا؟

جواب: پہلے اور دوسرے سوال کے جواب میں یہ عرض ہے کہ اولین چیز جو آپ کو ملحوظ رکھنی چاہیے وہ یہ ہے کہ یہ مار نہ کسی دشمن کی مار ہو سکتی ہے نہ یہ کوئی انتقامی نوعیت کی مار ہو سکتی ہے۔ مار کی یہ دونوں قسمیں ہماری اس بحث ہی سے خارج ہیں۔ وہ مار جس کا قرآن مجید نے حکم دیا ہے وہ صرف تادیبی مار ہے۔ یعنی اصلاح کرنے والی مار۔ یہ مار خاندان کے خیر خواہ سربراہ کی مار ہے۔ اس کی مثال بس اس اصلاحی عمل کی سی ہے جو ماں یا باپ اپنے بیٹے کو ادب سکھانے کے لیے اختیار کرتے ہیں۔ ظاہر ہے جب ایک باپ اپنے بیٹے کے خلاف کوئی تادیبی کارروائی کرے گا تو اس کا یہ مقصد بالکل نہیں ہو سکتا کہ وہ اسے کوئی نقصان پہنچائے۔ اسی طرح اگر کوئی خاوند اپنی بیوی کے بارے میں اس نوعیت کی کارروائی کرنے پر مجبور ہو جائے تو اس کے لیے ہرگز یہ جائز نہیں کہ وہ اسے کسی گڈے کی طرح مارنے لگے۔ نبی صلی اللہ علیہ وسلم سے اس مار کی وضاحت مسلم کی کتاب الحج کی ایک روایت میں 'ضرباً غیر مبرحاً' (مار بغیر سخت تکلیف کے) کے الفاظ میں بیان ہوئی ہے یعنی ایسی مار جو شدید نہ ہو، لیکن دوسری طرف یہ ایک حقیقت ہے کہ بالکل متعین طریقے سے یہ بیان کرنا ممکن نہیں ہے کہ کب ایک مار ہلکی مار ہونے کی حد سے آگے بڑھ جاتی ہے۔ تیسرے سوال کے جواب میں یہ عرض ہے کہ عربی کے لفظ 'ذشوز' کا مطلب عام نافرمانی نہیں ہے۔ اس کا مطلب دراصل، خاوند کے اختیارات ہی کی نفی کر دینا ہے۔ اس بات کو آپ ملحوظ رکھیں تو ظاہر ہے کہ کسی عورت کا اپنے خاوند کے نقطہ نظر سے اختلاف کرنا یا اس سے بحث کرنا کسی صورت میں بھی نشوز نہیں کہلا سکتا۔

چوتھے سوال کے جواب میں یہ عرض ہے کہ میری نظر سے کوئی ایسی حدیث نہیں گزری جس میں نبی صلی اللہ علیہ وسلم کے اپنی کسی بیوی کو مارنے کا کوئی واقعہ بیان ہوا ہو۔

(۳)

سوال: میں نے بیویوں کو مارنے سے متعلق آپ کی بحث پڑھی ہے۔ آپ اس میں یہ بات بھی

واضح کریں کہ عورت کی نافرمانی کو کیسے طے کیا جائے گا اور یہ بھی بتائیں کہ اگر خاوند کو اس بات کی

اجازت دی گئی ہے کہ وہ اپنی بیوی کو سیدھا رکھنے کے لیے جب چاہے مار پیٹ سکتا ہے تو بتائیے کہ کیا خاوند اس کو کوڑے سے مار سکتا ہے۔ کیا یہ بھی ہلکی مار ہی شمار ہوگا اور کیا جنسی معاملات میں بیوی کو انکار کا حق حاصل ہے یا نہیں؟ کیا وہ اس معاملے میں خاوند کو انکار کر سکتی ہے؟

جواب: ۱۔ میں نے عورتوں کو مارنے سے متعلق بحث میں یہ لکھا ہے:

”یہ وہ سیاق و سباق ہے جس میں خاوندوں کو یہ نصیحت کی گئی ہے کہ اگر ان کی بیویاں سرکشی پر اتر آئیں اور ان کی ذمہ داریاں ادا کرنے میں رکاوٹ کا باعث بن جائیں تو وہ اپنی ذمہ داریاں ادا کرنے کی راہ سے اس رکاوٹ کو دور کرنے کے لیے انھیں تلقین و نصیحت کریں۔“

اس کے بعد میں نے لکھا ہے:

”قرآن مجید کی اس آیت نے یہ بات متعین کر دی ہے کہ جب تک یہ واضح نہ ہو جائے کہ معاملہ ”نشوز“ یا سرکشی کے رویہ پر اصرار کا ہے، اس وقت تک مرد اپنے تادیبی اختیار کو استعمال نہ کرے۔ ظاہر ہے، نصیحت اور ہجر کے مراحل میں ساری صورت حال زیر بحث بھی آئے گی اور اس پر تفصیل سے بات بھی ہوگی۔ اس لحاظ سے دیکھیے تو یہ آیت مار سے عورت کے تحفظ کی آیت ہے یہ آیت مرد کو اس بات کا پابند کرتی ہے کہ عورت کی طرف سے ”نشوز“ یا سرکشی کا رویہ متعین ہونے سے پہلے وہ اپنی بیوی پر ہاتھ نہیں اٹھا سکتا۔ محض کسی معاملے میں اختلاف رائے پر اسے اس نوعیت کا کوئی اقدام ہرگز نہیں کرنا چاہیے۔“

اس کے بعد میں نے اسی موضوع پر یہ لکھا ہے:

”عربی کے لفظ ”نشوز“ کا مطلب عام نافرمانی نہیں ہے۔ اس کا مطلب دراصل، خاوند کے اختیارات ہی کی نفی کر دینا ہے۔ اس کو آپ ملحوظ رکھیں تو ظاہر ہے کہ کسی عورت کا اپنے خاوند کے نقطہ نظر سے اختلاف کرنا یا اس سے بحث کرنا کسی صورت میں بھی نشوز نہیں کہلا سکتا!“

اگر آپ میری اس تحریر کا وقتِ نظر سے مطالعہ کریں تو آپ دیکھیں گے کہ میں نے نافرمانی کا لفظ بولا ہی نہیں۔ جیسا کہ میں پہلے بیان کر چکا ہوں کہ قرآن مجید نے جو لفظ استعمال کیا ہے اس کا مطلب فرماں بردار ہونے کی نفی کر دینا یا اختیارات تسلیم کرنے سے انکار کر دینا ہے۔ چنانچہ میرا خیال ہے کہ آپ کا پہلا سوال جو نافرمانی طے کرنے کے بارے میں ہے وہ سوال اصلاً بنتا ہی نہیں ہے۔ یہ بات تو ٹھیک ہے کہ کسی مخصوص عمل کے

"Note from Publisher: Al-Mawrid is the exclusive publisher of Ishaq. If anyone wishes to republish Ishaq's content, including this page, on any platform, please contact Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"

اگر ایک آدمی فرماں بردار اندر رویہ اختیار کرنے ہی سے انکار کر دیتا ہے تو یہ چیز ایسی نہیں جسے یقینی طور پر طے کرنا مشکل ہو جائے۔

۲۔ قرآن مجید کے مطابق (مارنے کا) یہ اقدام صرف اسی صورت میں کرنا چاہیے جب خاوند یہ محسوس کرے کہ اس کی بیوی کے رویے میں اصلاح کا امکان نظر آتا ہے۔ دوسرے الفاظ میں عورت کو یہ مارنا صرف اصلاح کا اقدام ہے۔

۳۔ کسی خاتون کو کوڑا مارنے کی نہ صرف یہ کہ اجازت نہیں ہے، بلکہ یہ تو ایک معقول اور شایستہ آدمی کے اخلاق ہی کے خلاف ہے چہ جائیکہ مذہب اس کی اجازت دے۔ میری رائے میں تو معاملہ یوں ہے کہ اگر اسلامی ریاست میں یہ بات حکومت کے علم میں آئے کہ اس کے کسی مسلمان شہری نے اپنی بیوی کو کوڑے سے مارا ہے تو حکومت اپنے شہری کو اسی کوڑے سے مار کر بیوی کا بدلہ دلوائے گی۔

۴۔ ایک عورت بھی مرد کی طرح یہ حق رکھتی ہے کہ اگر وہ کسی وقت اپنے خاوند کے ساتھ جنسی عمل میں مشغول نہ ہونا چاہے تو انکار کر دے۔ لیکن دوسری طرف یہ بات بھی ہے کہ وہ اس طرح کے انکار کو یا خاوند کی دوسری ضروریات پورا کرنے سے انکار کو اگر اپنا وطیرہ بنا لیتی ہے یا اس کے اختیارات ہی کی نفی کر دیتی ہے تو پھر یہ چیز نشوز کے تحت آسکتی ہے۔ امید ہے یہ وضاحت کفایت کرے گی۔

(۴)

سوال: آپ نے ۱۷ امئی کو ”خواتین کو مارنے کی اجازت“ سے متعلق جو E-Mail بھیجی تھی اس کے حوالے سے مجھے یہ کہنا ہے کہ میں اس وقت نشوز کے بارے میں تو تفصیلی بحث نہیں کرنا چاہتا، کیونکہ اس کے بارے میں ہماری بات الگ سے چل رہی ہے البتہ اس وقت میں اپنے چوتھے سوال کے بارے میں مزید بات کرنا چاہتا ہوں۔

آپ نے کہا تھا:

”ایک عورت بھی مرد کی طرح یہ حق رکھتی ہے کہ اگر وہ کسی وقت اپنے خاوند کے ساتھ جنسی عمل میں

مشغول نہ ہونا چاہے تو انکار کر دے۔ لیکن دوسری طرف یہ بات بھی ہے کہ وہ اس طرح کے انکار کو یا خاوند کی دوسری ضروریات پورا کرنے سے انکار کو اگر اپنا وطیرہ بنا لیتی ہے یا اس کے اختیارات ہی کی نفی کر دیتی ہے تو

پھر یہ چیز نشوز کے تحت آسکتی ہے۔“

مجھے یہ بات سمجھ میں نہیں آئی کہ ایک عورت کو کسی بھی وجہ سے جنسی عمل میں ساتھ نہ دینے پر مارا کیسے جاسکتا ہے۔ مجھے یہ معلوم ہے کہ آپ کا نقطہ نظر یہ ہے کہ عورت کو جنسی عمل میں ساتھ دینے سے انکار پر مارا تو نہیں جاسکتا البتہ نشوز پر اسے مارا جاسکتا ہے۔ لیکن مسئلہ یہ ہے کہ ان دونوں میں فرق کیسے کیا جاسکتا ہے۔ اگر خاوند اپنی بیوی کو مار پیٹ کر جنسی عمل میں ساتھ دینے پر مجبور کر سکتا ہے تو کیا یہ چیز زبردستی شمار نہیں ہوگی، جسے قرآن نے برا عمل قرار دیا ہے۔

اگر بعض صورتوں میں بیوی کے لیے خاوند کے ساتھ جنسی عمل سے انکار نشوز کہلا سکتا ہے تو پھر کسی موقع پر خاوند کے مطالبے پر کوئی خاص کھانا پکانے سے انکار اور کوئی خاص لباس مثلاً برقع پہننے سے انکار بھی نشوز کہلا سکتا ہے اور ایسی صورت میں ظاہر ہے مرد کو اپنی بیوی کو مارنے کی اجازت ہی ہوگی۔ اس صورت حال میں میرا خیال ہے کہ یہ بہت مشکل ہے کہ عورتوں کے حقوق اور مردوں کے اختیارات کے مابین کوئی حد امتیاز قائم کی جاسکے۔ ایسا محسوس ہوتا ہے کہ سارا معاملہ خاوند کی رائے اور اس کی مرضی پر چھوڑ دیا گیا ہے؟

جواب: میری بات غالباً واضح نہیں ہوئی۔ میں نے یہ جملہ لکھا ہے کہ ”جب ایک بیوی خاوند کی جنسی ضرورت یا دوسری ضروریات کو پورا کرنے سے انکار کا رویہ اختیار کر لیتی ہے“ ظاہر ہے، اس جملے میں اس انکار کے رویے کا مطلب اس کے موڈ کا نہ ہونا نہیں ہے اور نہ اس سے مراد خاوند کے جذبات و احساسات کو محسوس نہ کرنا ہے، بلکہ یہ دراصل اپنے ساتھی کے احساسات کا خیال رکھنے ہی سے انکار کر دینا ہے۔ کسی بات سے اختلاف کرنا یا اسے ایک موقع پر نہ ماننا بالکل دوسری چیز ہے اور کسی بات کو ہر صورت میں اور ہر حال میں ماننے سے انکار کا پورا ایک رویہ اختیار کر لینا بالکل اور بات ہے۔

اسلام نے زنا بالرضا کو بھی گناہ کبیرہ شمار کیا ہے۔ کیونکہ زنا صرف فرد ہی کے خلاف جرم نہیں ہوتا بلکہ پورے معاشرے کے خلاف بھی ایک جرم ہوتا ہے۔ اسلام میں جنسی تعلق صرف میاں بیوی ہی کے درمیان جائز ہے۔ اسلام اس بات کو تسلیم کرتا ہے کہ صحت مندانہ زندگی بسر کرنے کے لیے جنسی ضروریات کا پورا ہونا بھی اسی طرح ضروری ہے جیسے زندگی کی دوسری ضروریات کا پورا ہونا۔ چنانچہ اگر ایک بیوی خاوند کی جنسی

پڑے جن پر چلنے کی اسلام قعطاء اجازت نہیں دیتا۔ اگر وہ ایسی بے راہ روی اختیار کر لے تو اس سے نہ صرف میاں بیوی کے تعلقات بالکل برباد ہو جائیں گے بلکہ یہ رویہ اخروی زندگی میں اس کی تباہی کا باعث بھی ہوگا۔ میرے خیال میں یہی وہ بات ہے جس کی بنا پر عورت کی طرف سے جنسی پہلو میں مرد سے مسلسل بے نیازی کا رویہ نشوز کے زمرے میں آسکتا ہے۔

میں یہاں یہ بات بالکل واضح کر دینا چاہتا ہوں کہ یہ ساری وضاحت دراصل میری رائے ہے۔ یہ براہ راست اسلام کی کوئی ہدایت نہیں ہے۔ جو بات قرآن مجید کی ہے وہ یہ ہے کہ جب کوئی شخص اپنی بیوی سے نشوز (خاوند کے اختیارات ماننے سے انکار) کا خطرہ محسوس کرے تو اسے وہ طریقہ اختیار کرنا چاہیے جو سورہ نساء کی آیت ۳۴ میں بیان کیا گیا ہے۔ اس طریقے کو اختیار کرتے ہوئے اگر وہ یہ محسوس کرتا ہے کہ آخری تدبیر کے طور پر بیوی کو تادیبی مار مارنے سے بہتری کی صورت پیدا ہو سکتی ہے تو وہ ایسا کر سکتا ہے۔

جہاں تک اس بات کا تعلق ہے کہ یہ فیصلہ کس بنیاد پر کیا جائے گا کہ معاملہ اب نشوز کی حد میں داخل ہو گیا ہے تو اس فیصلے کو لوگوں کی عقل و سمجھ ہی پر چھوڑا گیا ہے اس کے علاوہ اس کا کوئی راستہ ہے بھی نہیں۔ چنانچہ یہ بالکل ممکن ہے کہ ایک صورت حال، ایک شخص کے نزدیک نشوز ہو اور دوسرے کے نزدیک نہ ہو۔

چونکہ یہ معاملہ بالکل داخلی نوعیت کا تھا اور اس میں فریق ثانی پر زیادتی کا امکان موجود تھا اس لیے اسلام نے اس پر دو قدغنیں لگائی ہیں تاکہ مرد حضرات اپنے اختیارات کو ناجائز استعمال نہ کر سکیں۔ ایک قدغن یہ کہ اگر عورت محسوس کرتی ہے کہ اس کے ساتھ ظلم و زیادتی کی جا رہی ہے تو وہ عدالت کا دروازہ کھٹکھا سکتی ہے۔ چنانچہ پھر عدالت یہ دیکھے گی کہ مرد نے اپنے اختیارات کو جائز استعمال کیا ہے یا نہیں۔ دوسری قدغن مذہبی ہے اور وہ یہ ہے کہ مرد کو یہ احساس دلایا گیا ہے کہ اسے قیامت کے دن اپنے خدا کو اپنے سب اعمال کا جواب دینا ہے۔ اگر اس نے اپنی بیوی سے زیادتی کی ہوگی، تو جب وہ اپنے پروردگار کو ملے گا، اسے اپنے اس رویے کے نتائج بھگتنا پڑیں گے، اس کا خدا سب سے طاقت ور اور سب سے برتر ہے۔ زیر بحث آیت کے آخری الفاظ ”خدا سب سے زیادہ طاقت ور اور سب سے برتر ہے“ اسی حقیقت کی طرف اشارہ کر رہے ہیں۔





## ”مولانا غلام رسول مہر اور پاکستان اسکیم“

مصنف	:	پیر علی محمد شاہ راشدی
مرتب	:	ڈاکٹر ابو سلمان شاہ جہان پوری
صفحات	:	۱۸۰
قیمت	:	۷۵ روپے
پتا	:	مجلس یادگار مہر، علی گڑھ کالونی، گراچی ۷۵۰۰۰۔

ڈاکٹر ابو سلمان شاہ جہان پوری معروف محقق اور اہل علم ہیں۔ آپ کی کئی اہم اور بلند پایہ تحقیقات شائع ہو چکی ہیں۔ زیر نظر کتاب پیر علی محمد شاہ راشدی کے ان مضامین پر مشتمل ہے جو انھوں نے مولانا غلام رسول مہر کے سانحہ ارتحال کے موقع پر لکھے تھے اور روزنامہ ”جنگ“ کراچی میں شائع ہوئے تھے۔ مہر مرحوم سے راشدی صاحب کے بہت قریبی روابط تھے اور آپ مہر صاحب کی شخصیت اور علم و فضل کے دل سے معترف تھے۔ راشدی صاحب نے اپنے سلسلہ مضامین میں مولانا مہر کی پیش کردہ ”پاکستان اسکیم“ کی تفصیلات بیان کی تھیں جنھیں ڈاکٹر ابو سلمان نے ترتیب نو کے ساتھ کتابی شکل میں جمع کر دیا ہے۔ یہ کتاب ۱۹۹۲ء میں مولانا مہر کی بیسویں برسی کے موقع پر شائع کی گئی۔

"Note from Publisher: Al-Mawrid is the exclusive publisher of Ishraq. If anyone wishes to republish Ishraq, they must contact the publisher at info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"

کرنے کے ساتھ ساتھ راشدی مرحوم اور مولانا مہر کے تعلقات و روابط کو بیان کیا ہے۔ اس کے بعد مصنف کے حالات زندگی کا مختصر مگر جامع تعارف پیش کیا ہے۔ پھر ”مولانا غلام رسول مہر“ کے عنوان سے مولانا مہر کے خاندان، تعلیم، حالات زندگی، صحافت اور تصانیف وغیرہ کا ذکر کیا ہے۔

باب اول سے راشدی مرحوم کی تحریر کا آغاز ہوتا ہے جس میں انھوں نے تحریک پاکستان کے پس منظر میں مولانا غلام رسول مہر کے نقطہ نظر، ان کی خدمات اور ”پاکستان اسکیم“ کے سلسلے میں ان کی کوششوں کا ذکر کیا ہے۔ دوسرا باب مسلم ہند کی سیاست کے اجمالی تذکرے پر مشتمل ہے جس میں اہل سندھ کے مسائل، سندھیوں کی جدوجہد اور ”پاکستان اسکیم“ کے بارے میں سر عبداللہ ہارون اور مولانا مہر کی حکمت عملی اور سعی و جہد کو بیان کیا ہے۔ تیسرے باب میں پنجاب اور خاص طور پر لاہور میں تحریک پاکستان کے سلسلے میں ہونے والے کام کا ذکر ہے۔

اگلے دو ابواب میں مصنف نے ان مراحل کا تذکرہ کیا ہے جو مولانا مہر کی پیش کردہ اسکیم کو مسلمانان ہند میں متعارف کرانے کے سلسلے میں درپیش رہے۔ مصنف کے نزدیک، اس اسکیم سے پہلے مسلم لیگ اور قائد اعظم نے نظریہ پاکستان کو نہیں اپنایا تھا، بلکہ وہ مسلمانوں کو بنیادی حقوق، ملازمتیں، مراعات اور مختلف علاقوں کو انتظامی خود مختاری دلانے کی جدوجہد کر رہے تھے۔ اس وقت اس اسکیم کو کامیاب بنانا اور مسلمانان ہند، خصوصاً ان کی قیادت کو اس پر قائل کرنا سب سے اہم مسئلہ تھا۔ دوسری طرف کچھ قوتیں مسلمانوں میں انتشار پیدا کرنے اور انگریزوں کے سامنے ان کی غلط تصویر پیش کرنے میں مصروف تھیں۔ اسی طرح بعض عاقبت ناندیش مسلمان لیڈر بھی حالات کا رخ پہچانے بغیر اس سلسلے میں رکاوٹیں کھڑی کر رہے تھے۔ ان حالات میں مولانا مہر اور ان کے رفقاء نے دن رات ایک کر کے اس اسکیم کو متعارف کرایا۔

چھٹے باب میں اس اسکیم کی تیاری میں مولانا مہر کی محنت و مشقت کا ذکر کرنے کے بعد اسکیم کا خلاصہ بیان کیا گیا ہے۔ مولانا نے نہایت دقت نظر سے مسلمانوں کی آبادی، مسائل، وسائل اور نئی مملکت کے مستقبل کے بارے میں بہت غور و فکر کرنے کے بعد یہ اسکیم بنائی۔ انھوں نے مسلم آبادی کے تناسب سے علیحدہ مملکت کا نقشہ ترتیب دیا تھا جس کے مطابق مغرب میں آگرہ تک مشرق میں راجپوتانہ، بنگال، آسام اور بہار تک کا علاقہ، جنوب میں حیدرآباد کن اور مسلم اکثریت کے دوسرے تمام علاقوں کو پاکستان میں شامل کیا گیا تھا۔ اس سلسلے

امان میں خلل نہ ہو۔ اس طرح اس اسکیم کے مطابق انتقالِ آبادی کی ضرورت بہت کم پڑتی اور دونوں قوموں کی تہذیب اور ثقافت کے خدو خال بھی برقرار رہتے۔

ایک فائدہ یہ بھی ہوتا کہ قیام کے فوراً بعد نوزائیدہ مملکت کو زیادہ مسائل کا سامنا بھی نہ کرنا پڑتا، لیکن بعض وجوہ کے باعث مسلم لیگ اور اس کی قیادت نے اس اسکیم سے انحراف کیا جس کا مولانا کو مرتے دم تک، شدید قلق اور افسوس رہا۔ (ص ۹۵)

ساتویں باب میں ”پاکستان اسکیم“ سے انحراف اور قیادت کی غلط پالیسیوں کے باعث پہنچنے والے نقصانات کا جائزہ لیا گیا ہے۔ آٹھویں اور نویں باب میں مہر مرحوم کی ڈپلومیسی اور ان کی رفاقت میں مصنف کو پیش آنے والے واقعات کا ذکر ہے۔

آخر میں ضمیمہ نمبر ۱ کے تحت ”پاکستان اسکیم“ کا مکمل متن اردو اور انگریزی زبان میں شائع کیا گیا ہے جو مہر مرحوم کی سعی و جہد اور دور اندیشی کا ثبوت ہے۔ ضمیمہ نمبر ۲ میں مولانا کی اسکیم میں بیان کردہ اعداد و شمار کی تصدیق کے لیے سر محمد یامین کی کتاب ”نامہ اعمال“ سے مسلم اکثریت کے علاقوں میں آبادی کے متعلق اعداد و شمار کو درج کیا گیا ہے۔

کتاب کے مندرجات بے ترتیب اور بکھرے بکھرے ہیں۔ اس کی وجہ غالباً یہی ہے کہ یہ راشدی مرحوم کے متفرق مضامین پر مشتمل ہے جنہیں مرتب نے مصنف کی وفات کے بعد ترتیب دیا۔ چونکہ اصل مواد میں تبدیلی ممکن نہ تھی لہذا تحریر میں مکمل ربط بھی پیدا نہیں کیا جاسکتا تھا۔ ”پاکستان اسکیم“، تحریک پاکستان کے سلسلے کی ایک اہم کڑی ہے جس کا مطالعہ محققین اور تاریخ پاکستان سے دل چسپی رکھنے والے افراد کے لیے مفید ہوگا۔

کتاب کی طباعت اور کتابت درمیانے درجے کی ہے اور سرورق بھی زیادہ متاثر کن نہیں ہے۔





## سزائے موت

گندے نالے میں اپنی پندرہ سالہ بیٹی شمینہ کی نیم برہنہ لاش دیکھی تو چوکیدار شیر محمد کے پاؤں تلے سے زمین نکل گئی۔ دونوں سے لاپتہ بیٹی اس حالت میں ملے گی، اس کے وہم و گمان میں بھی نہ تھا۔ اس کی آنکھوں کے آگے اندھیرا چھا گیا۔ وہ دوسرے ہی لمحے بے ہوش ہو کر زمین پر گر پڑا۔

جب شیر محمد کو ہوش آیا تو اس کی بیٹی کا پوسٹ مارٹم ہو چکا تھا۔ رپورٹ کے مطابق شمینہ کے ساتھ ایک سے زائد افراد نے زیادتی کی اور پھر ہاتھ پاؤں باندھ کر، منہ میں کپڑا ٹھونس کر اس کی شہرگ کاٹ دی تھی۔

شیر محمد کو جب رپورٹ کی تفصیل معلوم ہوئی تو اس کی آنکھوں میں آنسوؤں کے بجائے خون اتر آیا۔ شیر محمد کا جی چاہ رہا تھا کہ وہ مجرموں کو کسی مشین میں ڈال کر ان کا خون نچوڑ دے۔ لیکن شیر محمد خود کیا کر سکتا تھا۔ وہ مجرموں کو پکڑنے کے لیے پولیس کے سامنے چلایا۔ کھلی کچہری میں جا کر رویا۔ لیکن کئی مہینے گزر گئے، مجرموں کا کوئی سراغ نہ ملا۔ شیر محمد کا خون کھول کھول کر ٹھنڈا پڑ گیا۔ اس کی بیوی کے آنسو بہ کر ختم ہو گئے۔

ایک رات شیر محمد لا بیری کے گیٹ کے پاس کھڑ اپنی ڈیوٹی انجام دے رہا تھا۔ لا بیری کے ہال میں ایک سیمینار ہو رہا تھا۔ سیمینار کا موضوع ”سزائے موت“ تھا۔ رات کی خاموشی کی وجہ سے تقریروں کی آواز شیر محمد کو بھی سنائی دے رہی تھی۔ تقریروں میں بار بار مجرموں کا ذکر ہو رہا تھا۔ شیر محمد کا دھیان بار بار شمینہ کے مجرموں کی طرف جا رہا تھا۔

ایک مقرر بول رہا تھا:

”موت کی سزا ایک غیر انسانی سزا ہے۔ اس کو فوراً ختم کر دینا چاہیے۔ بہت سے ترقی یافتہ ممالک یہ کام کر چکے ہیں۔ دراصل سزائے موت جمہوری ثقافت کے خلاف ہے۔ سزائے موت انسانی حقوق کے خلاف ہے۔“

میں دیکھ رہا ہوں کہ سب سے بڑی ناانصافی عدالتوں میں ہو رہی ہے۔ مجرم جب کوئی جرم کرتا ہے تو وہ اپنے ہوش و حواس میں نہیں ہوتا۔ لیکن ایک عدالت اپنے پورے ہوش و حواس میں اسے قتل کرواتی ہے۔ یہ بات یاد رکھنی چاہیے کہ موت زندگی کا ہمیشہ کے لیے خاتمہ ہے۔ لیکن ہم لوگوں میں احساسِ زیاں ہے ہی نہیں۔“

شیر محمد کے ذہن میں قصاص کا لفظ آیا..... اس کے ساتھ ہی شمینہ کا خیال ابھرا..... اس کے اندر آتش فشاں کا لاوا پکنے لگا..... اس کے سر کی نیسیں پھٹنے لگیں۔

اُدھر وہ مقرر مسلسل بول رہا تھا:

”مجرموں سے نفرت نہ کریں۔ ان کے مسائل سمجھیں۔ ان کی اصلاح کریں۔ مجرم بے چارہ کسی ذہنی اذیت یا کرب کا شکار ہو کر جرم کرتا ہے۔ اس لیے مجرم کی نفسیاتی حالت کو سمجھنے کی کوشش کریں...“

اُدھر شیر محمد کی آنکھوں کے سامنے کبھی اپنی شمینہ کی نیم برہنہ لاش آرہی تھی اور کبھی اس کے مجرموں کے بھیانک سیاہ ہیولے رقص کرتے ہوئے دکھائی دے رہے تھے۔ شیر محمد کو ایسے محسوس ہوا جیسے وہ مقرر اس کی بیٹی کی لاش کی جانب پشت کر کے اس کے مجرموں کو گلے لگا رہا ہے۔ انھیں پیار کر رہا ہے۔..... شیر محمد کے جذبات اس کے قابو سے باہر ہو رہے تھے۔

اُدھر مقرر مسلسل مجرموں کی حمایت میں بول رہا تھا۔ اُدھر شیر محمد کے اندر پکتا ہوا لاوا اچھٹ پڑا۔ وہ یکایک دانت پیتتا ہوا ہال کے اندر داخل ہوا۔ اسٹیج پر چڑھا، اُس مقرر کو اس کی ٹائی سے پکڑ کر فرش پر گرایا اور اس کے پیٹ پر بیٹھ کر اسے بری طرح مارنے لگا۔ لوگوں نے شیر محمد کو پکڑ کر مقرر سے الگ کیا اور اسٹیج سے اتار دیا۔ مقرر جب فرش سے اپنے پھٹے ہوئے کپڑوں کے ساتھ اٹھا تو اس نے شیر محمد کو کھا جانے والی نظروں سے دیکھا اور ”درندے“ کہتا ہوا مارنے کے لیے اس کی طرف بڑھا، مگر لوگوں نے اسے پکڑ کر بے بس کر دیا۔ اس کے باوجود وہ آگ بگولہ ہو کر اچھل اچھل کر مسلسل چلا رہا تھا۔

”میں اس درندے کو زندہ نہیں چھوڑوں گا..... زندہ نہیں چھوڑوں گا..... اس کو اتنی جرأت کیسے ہوئی..... چھوڑ دو مجھے..... زندہ نہیں چھوڑوں گا سے.....“



## حمد رب ذوالجلال

ہے دادِ رَس ، فریادِ رَس ، اللہ بس اللہ بس  
 اے ہم نشیں ، اے ہم نفس ، اللہ بس اللہ بس  
 پیدا کیا کس نے یہ سب؟ ہے کون جو سب کا ہے رب؟  
 کہنا پڑے بے پیش و پس ، اللہ بس اللہ بس  
 جب چاہے جو پیدا کرے، جب چاہے جس کو موت دے  
 ہے کس میں یہ بل ، کس میں گس ، اللہ بس اللہ بس  
 سوچو تو اک نکتہ ذرا ہے ، حکم سے کس کے بھلا؟  
 پھولوں میں خوش بو ، پھل میں رس ، اللہ بس اللہ بس  
 کس کے حُدی پر ہے رواں ، یہ زندگی کا کارواں  
 آوازِ دل ، صوتِ جرس ، اللہ بس اللہ بس  
 انسان منکر ہے تو ہو ، اقرار کرتی ہے سنو  
 اس جسم کی ایک ایک نَس ، اللہ بس اللہ بس  
 درِ درِ پھرا ، رسوا ہوا ، جب شرک میں تھا مبتلا  
 لب پر نعیم اب ہے یہ بس ، اللہ بس اللہ بس

"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"

## O

اے کاش ، کبھی سنتے معنی کی خبر لائی      الفاظ کے پیچوں سے انساں کی شناسائی  
کیا رنگ دکھائے گی خرمن میں یہ چنگاری      ہر شخص ہے بستی میں خاموش تماشائی  
اجڑے ہوئے خیموں کے خونابہٴ مرثاں سے      آتی ہے تمدن کی تعمیر میں رعنائی  
پھر شہر ملامت کے ہر کوچہ و منزل میں      مجروح تماشا ہے آشفہٴ تنہائی  
میرے لیے کافی ہے ویرانہٴ دل میرا  
افلاک سے بڑھ کر ہے اس دشت کی پہنائی

